



KUNSILL
NAZZJONALI
TAL-ANZJANI

L-ANZJANI LLUM

Nru. 93

Jannar - Marzu 2019



**IL-KUNSILL NAZZJONALI TAL-ANZJANI
JAWGURA LILL-ANZJANI U L-QRABATHOM KOLLHA
SENA ĠDIDA MIMLIJA RISQ, HENA,
SAHHA, PAČI U PROSPERITÀ**



LAQGHA ĠENERALI ANNWALI

KUNSILL NAZZJONALI TAL-ANZJANI

**SER TINŻAMM IS-SIBT 16 TA' MARZU 2019
L-ISTITUT KATTOLIKU, IL-FURJANA
FID-9:00 am**

L-ANZJANI HUMA MISTIEDNA JATTENDU

Il-Kunsill Nazzjonali tal-Anzjani (KNA) żamm b'suċċess *Konferenza Nazzjonali ta' nofs ta' nhar* fl-Istitut Kattoliku l-Furjana, nhar is-Sibt, 29 ta' Settembru 2018. Is-suġġett kien; "*Anzjani: Ġustizzja Soċjali jew Esklużjoni?*"



Il-President tal-Kunsill, is-Sur Anthony Mulè Stagno ta merħba lil dawk preżenti u stieden lis-Segretarju Parlamentari għall-Persuni b'Diżabilità u Anzjanità Attiva, l-Onor. Anthony Agius Decelis, biex jagħmel id-diskors tal-ftuħ. Dan spjega l-hidma tal-Gvern favur il-ġustizzja soċjali rigward l-anzjani u kien segwit mill-kellichem tal-Oppożizzjoni għall-Akkomodazzjoni Soċjali, il-Ġlieda Kontra l-Faqar, is-Solitudni u l-Esklużjoni Soċjali, l-Onor. Ivan Bartolo, li tkellem kif jaħsiba dwar l-esklużjoni.

Il-kellichem l-oħrajn kienu; il-Prof. Marvin Formosa, Kap tal-Ġerontologia fl-Università ta' Malta li ntroduċa s-suġġett, Is-Sur. Carmel Mallia, President tal-Alleanza ta' Organizazzjonijiet tal-Pensjonanti li tkellem dwar is-Sostenibilità u Adekwatezza tal-Pensjonijiet tal-Istat, Is-Sur. Etienne Caruana, Direttur Ġenerali tal-NSO, li tkellem dwar l-Anzjani u l-Istatistika u s-Sur. Anthony Gatt, Direttur ta' Caritas Malta, dwar ir-Riskju ta' Esklużjoni għall-Anzjani. Wara kien hemm diskussjoni miftuħa għall-pubbliku.

Il-President tal-Kunsill għamel id-diskors tal-għeluq, fejn wera s-sodisfazzjon tiegħu għas-suċċess tal-konferenza u rringrazzja lil dawk kollha li taw sehemhom biex dan seħħ. Huwa stieden ukoll lil dawk preżenti biex jibagħtu iżjed kummenti lill-Kunsill u jistennaw li jaraw ir-rapport tal-konferenza fuq il-websajt tal-għaqda www.kna.org.mt.

Wara li ntemmet il-konferenza kienu ħafna minn dawk preżenti li ferħu lill-membri tal-Kunsill għall-konferenza informattiva u interessanti.



Il-Kunsill Nazzjonali tal-Anzjani, flimkien mas-Segretarjat Parlamentari għall-Persuni b'Disabilità u Anzjanità Attiva, organizzaw *Wirja ta' Arti u Artigjanat* ġewwa Palazzo Ferreria, Triq ir-Repubblika, il-Belt – Valletta.

Nhar il-Ħamis 15 ta' Novembru sar il-ftuħ uffiċjali b'diskors qasir tal-President tal-KNA, is-sur Anthony Mulè Stagno, fejn wera sodisfazzjon li l-Kunsill wasal biex jorganizza din il-wirja u rringrazzja lil kull min ta sehemu biex din il-wirja tkun suċċess, fosthom il-Kumitat Organizzattiv, il-Kunsill kollu, inkluża s-segretarja amministrattiva li, qal, "ħadmet aktar mill-Kunsill kollu f'daqqa", il-Ministeru tal-Familja u s-Segretarjat Parlamentari għal Anzjanità Attiva li tawna l-post u ħafna mill-apparat bżonjuż, lill-akbar sponsor, wara l-Ministeru, Allied Consultants Ltd li silfuna t-televisin, u ppreparaw l-posters u r-riklaamar minajr spejjes u fl-aħħar, imma żgur mhux l-inqas, lill-esibituri li minajrhom din il-wirja żgur ma setgħetx issir.

Wara taw diskorsi qosra s-Segretarju Parlamentari, l-Onor. Anthony Agius Decelis u l-Ministru, l-Onor. Michael Falzon li ddikjara l-wirja miftuħa.

Il-President tal-KNA imbgħad dawwarhom mal-wirja fejn setgħu jammiraw firxa sabiħa ta' Arti, minn Pitturi sa skulturi u anki kotba u Artigġjanat minn arloġġ tal-lira sa *knitting*, kollha minn anzjani.

Il-Wirja damet miftuħa sas-Sibt 17 ta' Novembru u l-attenzenza tal-pubbliku kienet numeruża, anki bi gruppi ta' turisti u nnutajna nies mill-Ingilterra, l-Awstralja, l-Italja, l-Ġermanja u saħansitra mill-Ġappun.



‘L-ANZJANI LLUM’ huwa lehen il-Kunsill Nazzjonali tal-Anzjani li johroġ bla hlas kull tliet xhur biex iżomm lill-Anzjani kollha infurmati b’dak li qed jiġri dwarhom u għalihom, u biex jaqsam magħhom il-veduti, ideat u suggerimenti tagħhom.

IL-BORD EDITORJALI

Editor:

Vincent Piccinino

Membri:

Anthony Mulè Stagno

Proof Reader:

Renee Laiviera

Typing u Distribuzzjoni:

Marica Attard Cassar

IL-KUNSILL

President:

Anthony Mulè Stagno

Viċi President:

Saviour Attard

Segretarju:

Anthony Deguara

Ass. Segretarju:

Maurice DeGaetano

Teżorier:

Adrian Cutajar

Ass. Teżorier:

Godwin Micallef

Segretarju Internazzjonali u PRO:

Peter Paul Bonnici

Membri:

Doris Aquilina

John P. Bonnici

Lino Debono

Dr. Anthony De Giovanni

Mary Ann Mizzi

Carmelo Sammut

Andrew Caruana Co-Opted

HINIJET TAL-UFFIĊĠJU GĦALL-PUBBLIKU

Ċemplu għall-appuntament mit-Tnejn sal-Ġimgħa
09:00 - 12:00



KUNSILL
NAZZJONALI
TAL-ANZJANI

INDIRIZZ POSTALI

‘L-Anzjani Llum’

Kunsill Nazzjonali tal-Anzjani

Triq Dom Mawru Inguanez,

Birkirkara - BKR 4811

Tel: 21 243860, 27 350271

E-mail: kna@onvol.net

www.kna.org.mt

Issettjat u Stampat: Bonnici's Press
36, Triq San Pawl, Valletta

EDITORJAL



Hbieb Anzjani, Insellmilkom

Jikteb Vincent Piccinino - Editor

Ftit ilu kelli kustjoni mhux mixtieqa ma' wiehed mill-girien tiegħi. Heqq, m'hemmx x'tagħmel. Nghid għaliya, kieku jien ma xtaqt li l-affari tasal safejn waslet imma n-nies mhux dejjem ikunu disposti jhalluk kwiet. Qal li l-qattlu l-karozza tat-tifel. Tellgħani l-Qorti tarax! Nghid is-sew li, xhin irċevejt il-karta ufficjali biex tavżani meta u fejn kelli nidher, ippanikajt xi ftit ghax il-Qorti qatt ma kont dhalt qabel. Għamilt nota fid-diary b'ittri kbar u, biex żgur ma ninsie, wahhalt il-karta mal-mera tal-kamra tal-banju biex naraha kull

filghodu meta nkun qed inqaxxar il-lehja.

Tista' tkun assistit minn avukat tal-fiducja tiegħek u jien mort inkellem lil Reno, ir-raġel tal-kuġina tal-mara, li qalli biex inhalli kollox f'idejh. Ikolli nistqarr li, dak il-hin, hassejtni xi ftit imkabbar bija nnifsi li, għal darba, kelli l-avukat tiegħi. Hassejtni li diġà konna rbaħniha l-kawża, avolja kien għad baqa' xahrejn biex nidhru.

Trid tkun hemm fid-disgħa! Mela bija se jibdwu! U hassejtni xi ftit iktar importanti mis-soltu. Naturalment, ta' raġel puntwal li jien, kont hemm fit-tmienja u nofs. Skantajt bil-konfużjoni organiżżata li kien hemm. Kurituri twal u wesghin kollha miżgħuda bin-nies; avukati bit-toga, pulizija bl-uniformi u kriminali, bħali, bil-ġlekk. Kulhadd idur u jagħqad u jistaqsi u jħares lejn in-notice board li hemm hdejn kull awla. U jien hekk għamilt ukoll. Skantajt mhux ftit meta ndunajt li mhux il-kawża tiegħi biss kienet imsejha għad-disgħa imma xi sebghin kawża, kollha fl-istess hin, fid-disgħa! Bilfors li kapaċi l-maġistrat li nzertajt jien!

Xhin daqqu d-disgħa u l-avukat tal-fiducja tiegħi baqa' ma deherx, ergajt bdejt nippanikja. X'se nagħmel wahdi? Reno qalli biex meta jsejnhulna, inċempillu. Ċempiltu biex infakkru li kienu d-disgħa u staqsejtu fejn kien qiegħed. Qalli li kien qiegħed f'awla oħra u, insomma, ftit ftit, skoprejt li, flimkien mal-kawża tiegħi, l-avukat tal-fiducja tiegħi, ir-raġel tal-kuġina tal-mara, kellu xi tlieta jew erba' kawzi oħra x'jiehu hsieb f'awli oħra fl-istess hin. Malajr tiġi f'sensik u jmurlek il-qżież kollu li jkollok! Fl-aħħar, għal habta tal-hdax u kwart, sejnhulna. Sadanittant, Reno kien lahaq heles mill-erba' kawzi l-oħra li kellu u, immaġinajt, kien għabhom fix-xejn u rebahhom kollha *hands down* bl-ispejjeż għall-parti l-oħra! Lanqas haqq kemm kont inkwetajt meta bqajt ma rajtux!

Il-Maġistrat sejjaħ liż-żewġ abbli kollegi avukati maġenbu. Bdeu igedwdu xi haġa bejniethom u kultant jitbissmu wkoll. F'daqqa wahda, il-Maġistrat indika li kien se jgħaddi għall-kawża li kien imiss. X'wahda din! Għamilhieli l-avukat tal-fiducja tiegħi!

Tghid ftiehem mal-avukat tal-ġar tiegħi? “Nistghu immorru!” qalli.

“Diġà rbaħniha?” staqsejtu.

“Differita għal Ottubru,” qalli, “biex jagħti ċans lill-partijiet jippruvaw jaslu għal ftehim bonarju, barra l-Qorti.”

Mhux aħjar nidhqu milli nibku? Mel' isimghu din. Tabib, accountant u avukat kienu qegħdin jargumentaw dwar liema hija l-eqdem professjoni fid-dinja. It-tabib qal li l-eqdem professjoni fid-dinja bilfors li hija l-professjoni medika ghax l-ewwel operazzjoni seħhet meta Alla ha kustilja minn Adam u minnha holoq lil Eva!

L-accountant ma baqax lura ghax sostna li l-eqdem professjoni fid-dinja hija l-professjoni tal-accountancy ghax, qabel Alla holoq lil Eva, Huwa qabad il-kaos u minnu holoq l-ordini!

U dlonk qabeż l-avukat u staqsiehom, “U l-kaos min għamlu?” Is-saħħa u s-sliem lil kulhadd.

Ghalfejn għandna nħobbu lill-anzjani tagħna?

kitba ta' Patri Mario Attard OFM Cap

L-anzjani huma persuni mill-aktar għeżież fis-soċjetà tagħna. Huwa għalhekk li, fil-fond ta' qalbi, minn dejjem hassejt il-htieġa li nħobbbhom u ngħożżhom. U llum il-fidi Nisranija u Kattolika tiegħi turini bil-miftuħ kemm nagħmel sewwa meta nħalli lill-Mulej jagħmel dan fija u bija. Inħoss li għandi nħobb lill-anzjani l-ewwel nett biex nurihom gratitudni. Bħalissa, jìgini quddiem għajnejja l-kliem sabiħ li qal il-Papa Franġisku nhar is-26 ta' Lulju 2015 dwar l-anzjani: *Nixtieq insellem lin-nanniet kollha u niringrazzjahom għall-post speċjali tagħhom fil-familja u għall-importanza tagħhom għall-ġenerazzjonijiet il-ġodda. Sa mill-bidu tal-pontifikat tiegħu, Papa Franġisku haseb hafna fl-anzjani. Fil-quddies li tat bidu għall-ministeru tiegħu bħala Papa, huwa talab lin-nies biex jieħdu hsieb, b'mod partikulari, lill-anzjani. Dan għax il-Papa jaf li l-anzjani mhux l-ewwel darba li jispicċaw imbuttati lejn "it-trufijiet tal-qalb". Barra minn hekk, ftit xhur wara, sewwasew fil-Jum Dinji taż-Żgħażaġh, ġewwa l-Brażil, il-Papa kellew liż-żgħażaġh u fissrilhom dwar l-importanza li jisimgħu mill-anzjani li jgħixu fosthom.*

L-anzjani għandi nħobbbhom għax il-preżenza tagħhom tgħidli le għall-kultura qerrieda tal-ewtanassja. Fid-diskors tiegħu liż-żgħażaġh Argentinini li kienu f'Rio de Janeiro għall-Jum Dinji taż-Żgħażaġh, nhar il-25 ta' Lulju 2013, Papa Franġisku qallilhom hekk: *Din il-globalizzazzjoni marret wisq 'il bogħod, wisq 'il bogħod ... għax dan huwa l-kult li nbena madwar l-alla tal-flus li aħna qieghdin naraw l-iżvilupp tal-filosofija u tal-prattika li jiġu esklużi żewġ estremitajiet tal-ħajja u li huma t-tama ta' kull komunità. L-anzjani m'humix qieghdin jiġu muriġa kura għax hadd ma jieħu hsiebhom. Imma hemm ukoll ewtanassja kulturali. Hadd ma jhallihom jithaddtu u jaġixxu.*

Papa Franġisku jaf li n-nanniet għandhom rwol tabilhaqq essenzjali fil-ħajja tat-tfal. U dan jafu mill-esperjenza tiegħu stess b'riħet l-imħabba li kellha għalih nanntu stess, Rosa. L-eżempju tajjeb tagħha baqa' stampat f'qalbu! F'katekeżi li ta nhar il-11 ta' Marzu 2015 dwar in-nanniet Papa Franġisku qal hekk: *Il-kelmiet tan-nanniet tiegħi għandhom xi haġa speċjali għaž-żgħażaġh. U huma jafuha. Il-kelmiet li nannti kitbitli fil-jum li fih ġejt ordnat saċerdot għadni ngorrom miegħi dejjem fil-brevjar. U naqrahom hafna drabi. U jagħmluli*

hafna ġid. Mela, f'dan kollu, Papa Franġisku jgħallimni li għandi nħobb l-anzjani għall-eżempju tajjeb tagħhom.

Ir-raba' raġuni li għaliha nħobb l-anzjani hija biex ma nemarginahomx. Interessanti kemm Papa Franġisku qatt ma jiekaf jikkundanna l-fatt meta l-anzjani spiss jispicċaw imwarrbin fis-soċjetà. F'dan ir-rigward, Papa Franġisku ma joqgħodx idur mal-lewża. Isejjaħ din l-emarginazzjoni dnu. Nhar l-4 ta' Marzu 2015, il-Papa qal hekk: *Huwa orribbli tara lill-anzjani mwaddbin fil-ġenb. Huwa ikrah u huwa dnu. L-anzjani għandhom importanza partikulari f'għajnejn il-Papa. Dan għax huma l-memorja kollettiva tal-komunitajiet u, fuq kollox, tal-familji.*

Il-hames raġuni għax il-fidi Nisranija u Kattolika tiegħi tgħallimni li għandi nħobb lill-anzjani hija għax l-anzjani huma daww li jgħaddu l-fidi. Nhar il-11 ta' Novembru 2013,

Papa Franġisku qal hekk: *Nitolbu għan-nanniet li, hafna drabi, għandhom rwol erojku fit-trażmissjoni tal-fidi fi żmien ta' persekuzzjoni. Meta l-omm u l-missier ma kienux id-dar jew meta kellhom idejat strambi kien n-nanniet li għaddew il-fidi.*

Is-sitt raġuni għax il-fidi tiegħi tgħallimni nħobb u nirrispetta lill-anzjani hija li

dawn hutna huma għajn ta' għerf. Għall-Papa Franġisku, l-anzjani huma tant importanti li huwa kien l-ewwel Papa li organizza avveniment fil-Vatikan li kien iddedikat speċifikament għalihom. Din il-ġurnata, li kienet nhar it-28 ta' Settembru 2014, kienet waħda tassew speċjali. Għaliha attenda wkoll il-Papa Emeritu Benedittu XVI. U Papa Franġisku, b'tant hlewwa, sejjahlu "nannu għaqli". F'dik l-okkażjoni sabiħa, Papa Franġisku qal hekk: *Għedt hafna drabi li jien nieħu gost ngħix fil-Vatikan. Dan għax qisu għandi f'dari nannu għaqli. Grazie.*

L-aħħar raġuni għalfejn inħobb l-anzjani hija minħabba l-hlewwa tagħhom. Il-Papa Franġisku jikkundanna qatta bla habel meta wiehed jinsa lill-anzjani. Jew, inkella, meta wiehed ikun vjolenti fil-konfront tagħhom. Dan qatt m'għandu jkun għax l-esperjenza tal-anzjani hija unika. Nhar it-28 ta' Settembru 2014, Papa Franġisku qal hekk: *Waħda mill-aktar affarrijiet sbieħ fil-ħajja, fil-familja, f'ħajjitna, hija li żżieghel b'tifel u b'tifla u li thalli lilek innifsek*



tigi mżieghel u mżelgħa minn nannu u n-nanna. Il-Papa jlahħam kliemu b'għemilu. Tant hu hekk li, fl-udjenzi ġenerali, fil-laqqgħat u fil-vjaġġi appostoliċi tiegħu, qatt ma jitlef l-opportunità li

jsellem jew li jisma' lill-anzjani.

Kemm jiena grat lejġ Ġesù li, permezz tal-fidi Nisranija u Kattolika li tajtni, nista' nħobbok, nirrispettak u naqdik fl-anzjani tiegħek! Amen!

SAN FRANĠISK T'ASSISI

kitba ta' Fr Charles Buttigieg



San Franġisk, il-qaddis patrun tal-Italja, huwa l-qaddis tal-paċi u tad-djalogu reliġjuż. Twieled ġewwa Assisi fl-Umbrija l-Italja fl-1182, minn Giovanni di Pietro di Bernardone u Pica de Bourlemont li kienet franċiża, u miet fit-3 ta' Ottubru 1226. Għandu qima f'ħafna pajjiżi tad-dinja u jgawdi rispettt anke f'reliġjonijiet mhux insara u saħansitra anke minn dawġ li ma jhaddnu l-ebda twemmin. San Franġisk waqqaf id-dixxipli tiegħu, il-patrijiet Franġiskani, il-*fratres minores*, fl-1209 bl-approvazzjoni tal-Papa Innoċenzu III. L-isem tiegħu, li huwa marbut mal-faqar, mas-semplicità u, fuq kollox, mal-paċi, ispira lil Papa Franġisku biex jagħżel l-isem tiegħu meta sar Papa.

Ilkoll nafu li l-familja ta' San Franġisk kienet waħda sinjura ħafna imma, meta beda jara tant faqar fi bliet oħrajn, speċjalment meta mar Ruma, huwa rrinunċja għal din l-għana kollha u għażel it-triq tal-faqar halli jsir haġa waħda mal-proxxmu batut. Bl-eżempju u bil-fatti aktar milli bil-kliem, San Franġisk ried jiffirma pont ta' solidarjetà mal-poplu li, fil-maġġor parti tiegħu, kien jgħix fil-faqar u fl-ingustizzji li kienu jikkawzawhom is-sinjuri bil-ġlied u l-piki bejniethom. Kien għall-ħabta tas-sena 1206 meta, mill-Kurċifiss tal-knisja mgarrfa ta' San Damjan, Ġesù tkellem ma' San Franġisk u stiednu jirranġa l-Knisja li kienet qed tiġġarraf; mhux il-knisja nnifisha ta' San Damjan imma l-Knisja Universali. Il-Knisja kienet qed titlef il-missjoni proprja tagħha li twettaq l-opri tal-ħniena u, għalhekk, kienet qed titbiegħed mill-poplu li kellu bżonn tassew l-għajnuna kemm materjali kif ukoll spiritwali. L-ghodod li uża Franġisku kienu tlieta, il-faqar, l-ubbidjenza u l-kastità.

San Franġisk għadda wkoll u mess l-esperjenza qarsa tal-gwerra u l-konsegwenzi negattivi li jġibu s-supervja, il-firda u l-ġlied bejn il-bliet. Huwa rrifletta fuq dan kollu u għaraf li din ma kinetx it-triq ġusta tal-paċi għax il-gwerra gġib iktar gwerer u firda. Dan kollu mbotta lil San Franġisk biex jagħżel it-triq tal-faqar u jxandar il-paċi. Fil-fatt, il-ħajja ta' San Franġisk ma ddurx biss mal-inħawi ta' Assisi imma huwa jiddedika ħajtu għal vjaġġi anki riskjużi biex ixandar ir-riforma tiegħu tal-paċi u tad-djalogu. Fl-1212, beda l-vjaġġ tiegħu lejn Ġerusalem, fejn hemm il-postijiet qaddisa marbuta ma' Ġesu Kristu, imma kellu jirritorna mill-ewwel wara li salva minn nawfragju li kellu l-vapur li kien fuqu fid-Dalmazja. Fl-1213, mar il-Marokk imma, meta wasal Spanja, kellu jirritorna lura din id-darba għax marad sewwa. Fl-1215, mar Ruma għar-Raba' konċilju tal-Lateran. Fl-1219, għamel il-vjaġġ għall-Eġittu ġewwa Damjetta biex jiddjaloga mas-Sultan al-Malik al-Kamil (neputi ta' Saladin) fi żmien il-ħames kruċjata fejn kien qiegħed jinxtred ħafna demm innoċenti, speċjalment fl-Art Imqaddsa. Kien kuraġġjuż biżżejjed u ma beżax jitkellem fil-palazz tas-Sultan. Fl-1221, mar Sqallija ġewwa Katanja u, fl-1222, mar Bolonja.

Kien kapaci jikkommunika u jimmansa l-lupu feroċi ta' Gubbjo. Mal-lupu, San Franġisk wasal għal medjazzjoni li l-lupu ma joqtol lil ħadd iktar filwaqt li n-nies ta' Gubbjo jagħtuh l-ikel u l-klieb kollha ta' Gubbjo ma jagħtuhx fastidju iżjed. Kien jikkommunika mal-ħolqien; max-xemx, mal-qamar, man-natura u mal-animali. Fis-sena 1225, San Franġisk kiteb wieħed mill-isbaħ innijiet, tassew kapulavur tal-letteratura, il-Kantiku tal-Ħolqien jew l-Għanja tal-Ħlejjaq, li fih insibu t-talba ta' ringrazzjament tiegħu lil Alla għall-opra tal-ħolqien: *Laudato si' mi' Signore*, Tkun imfahħar Mulej tiegħi, kliem li ispiraw it-tema tal-enċiklika reċenti tal-Papa Franġisku dwar l-ambjent u l-ħolqien. Din il-kapaċità tiegħu ta' medjazzjoni u ta' paċi narawha fil-kitbiet tiegħu u f'ħafna ittri. Għandu kitbiet lil diversi persuni fosthom ittra mportanti lill-mexxejja tal-popli, lill-maġistrati, lill-konslijiet, lill-imħallfin u lill-mexxejja kollha, fejn jgħidilhom: "Qisu li Alla jkun meqjum kif jixraqqu mill-popli kollha fdati lilkom." Dan l-ispirtu ta' djalogu deher fid-dixxipli tiegħu wara mewtu u, ispirati minnu, xerrdu l-evanġelju b'mod paċifiku mad-dinja kollha.

Is-semplicità u l-faqar u, fl-istess ħin, il-qawwa tar-rikonċiljazzjoni u l-paċi fl-ispirtu ta' San Franġisk ispira lill-Papa Gwanni Pawlu II għal-laqqgħa storika mar-rappreżentanti tar-reliġjonijiet kollha tad-dinja ġewwa Assisi fl-1986, liema grajja giet ukoll repetuta fil-laqqgħa li għamel il-Papa Benedittu XVI ġewwa Assisi fl-2011. Fl-omelija tiegħu ġewwa Assisi nhar l-4 t'Ottubru 2013, il-Papa Franġisku qal li San Franġisk jgħallimna r-rispett lejn il-persuni kollha u lejn il-ħolqien kif jitlob huwa stess: "Mulej aghmilni strument tal-paċi tiegħek; fejn hemm il-mibegħda hallini nhegġeg l-imħabba; fejn hemm il-ħtija hallini nferrex il-maħfra." J'alla kull wieħed u waħda minna nkunu wkoll strumenti ta' paċi u ta' sliem fuq l-eżempju ta' dan il-kbir qaddis tal-paċi.

XI HAĠA X'JOMGHOD GHAL MIN M'GHANDUX SNIEN

Kitba ta' Anthony Cardona B.A., M.A., S.Th.D.

Min ahna? Minn fejn ġejna? Ghandna twegiba ghal dawn il-mistoqsijiet? Dan l-artiklu tas-Sur Cardona jittanta jixhet naqra dawl fuq xi teoriji li jazzardaw iwieġbu mistoqsijiet tant pertinenti bhal dawn.

Sa minn żmien il-qedem, il-bniedem dejjem fittex u staqsa dwar kif seta' kien l-origini tiegħu. Hafna sabu t-twegiba fit-tagħlim reliġjuż u fi twemmin li xi Alla setghan halaqna fl-imġhoddi mhux daqstant imbiegħed. Ohrajn m'aċċettawx dan it-twemmin u ppruvaw isibu t-twegiba tagħhom f'xi teorija oħra. Wiehded minn dawn kien Charles Darwin li, fl-1859, ippubblika l-istudju xjentifiku tiegħu, *On the Origin of Species by means of Natural Selection*. Darwin wasal għall-konklużjoni li l-ħajja nibtet u evolviet matul il-ġenerazzjonijiet bi proċess ta' għażla naturali. Huwa rraguna li kull hlejqa ħajja fid-dinja, ibda mill-batterji, il-fungi, il-pjanti, rettili, ħut, għasafar, annimali oħra u anki l-bnedmin, ilkoll tniisslu minn antenat komuni. Għalkemm din it-teorija hasdet lil hafna nies u qajmet kontroversja shiħa, ma damitx wisq biex taqbad l-għeruq u hafna xjenzati aċċettawha bħala l-aktar teorija li tagħmel sens. Illum naħsbuha mod iehor għax ix-xjenza moderna qed turina li din it-teorija fiha hafna difetti, speċjalment fil-prinċipji l-aktar bażiċi tagħha.

It-Teorija tal-Evoluzzjoni tassumi li l-ħajja fuq wiċċ id-dinja bdiet madwar 3.8 biljun sena ilu meta massa ta' molekuli u sustanzi kimiċi bla ħajja iffurmaw entità ħajja meta, b'xi tempesta tas-sajjetti, l-elettriku taha l-ħajja lil din il-molekula primordjali u għamilha organiżmu ħaj. Illum nafu li dan ma jistax ikun u l-ebda xjenzat ma jista' johloq organiżmu ħaj fil-laboratorju permezz ta' impulsi elettrici!

It-Teorija tal-Evoluzzjoni ta' Charles Darwin tippresupponi wkoll li dan l-ewwel organiżmu ħaj kellu l-qawwa riproduttiva u l-ħila li jnissel minnu nnifsu organiżmi ħajjin ohrajn bħalu u li, permezz ta' tniissil b'modifikazzjoni, in-natura baqgħet tevolvi billi, minn hlejgiet sempliċi b'ċellola waħda, baqgħu jitniisslu hlejgiet aktar kumplessi billi jsehħ dak it-tibdil ġenetiku fil-kodiċi ġenetika ta' dak l-organiżmu bil-proċess ta' għażla naturali. Dan il-proċess iwassal biex isehħu dawk il-bidliet ġenetiċi meħtieġa għall-preservazzjoni tal-organiżmu. Maż-żmien, dawn il-bidliet ġenetiċi jakkumulaw sakemm isiru organiżmu iehor ġdid, differenti minn ta' qablu. B'hekk, tibda ssehħ il-katina tal-evoluzzjoni.

Għal mument, ejja nassumu li miljuni ta' snin ilu seta' gara li dawk il-molekuli bla

ħajja, f'daqqa waħda, saru organiżmu ħaj li kapaci jirriproduċi lilu nnifsu u li, b'hekk, bdiet il-katina evoluttiva tal-ħajja. Imma llum, bil-ħila tal-avvanzi kbar fix-xjenza, fost ohrajn, fl-oqsma tal-bijoloġija molekulari, il-bijokimika u l-ġenetika, nafu li hemm għexieren ta' eluf ta' sistemi kumplessi ta' ħajja f'livell ċellulari. Il-famuż bijologu molekulari Michael Denton jgħid li, għalkemm l-iċken ċelloli batterjali huma ċkejknin immens, fil-fatt, kull waħda hija bħal fabbrika mikro-ċkejna li fiha hemm eluf ta' mikro-ċelloli li jiffunzjonaw ilkoll flimkien bħala biċċa makkinarju molekulari iffurmat minn mitt elf miljun atomu. U dan huwa hafna aktar ikkumplikat minn kwalunkwe makkinarju iehor li holog il-bniedem u li ma jistax ikun hemm bħalu fid-dinja ta' bla ħajja.

Din l-istqarrija turina biċ-ċar li ma jistax ikun li, permezz tal-evoluzzjoni, materja inorganika tispicċa tittrasforma ruħha f'molekula ħajja li, fiha, hemm miljuni ta' miljuni ta' atomi li jaħdmu lkoll flimkien biex jipproduċu ċellola ħajja li tista' wkoll tirriproduċi lilha nnifisha f'ċelloli oħra. Mela, it-teorija ta' Darwin mhix valida u Darwin innifsu kien qal li l-għażla naturali taħdem billi kull bidla li ssehħ fl-organiżmu tiegħu żmien twil hafna biex tressaq l-organiżmu lejn bidla ġenetika. Dan juri li Darwin stess ma setax jispjega kif sistema kumplessa bħal dik, meta tiġi biex tirriduċiha tara li tant fiha biċċiet li lkoll huma meħtieġa għas-sistema shiħa li ma jistax ikun li ffurmat billi evolviet bil-mod il-mod bl-għażla naturali. Fil-fatt, anki l-ġisem tal-bniedem huwa magna kumplessa ta' miljuni ta' miljuni ta' ċelloli li kull waħda hija ffurmata minn kumplessità irriduċibbli ta' atomi. Darwin stess ammetta li l-għajjn umana tant hija kumplessa biex tirriproduċi dawk l-aġġustamenti meħtieġa halli tiffoka d-dawl li diffiċli tgħid li dawn l-iżviluppi kollha saru bl-għażla naturali.

Illum, ix-xjenza turina li l-ewwel organiżmi hadu l-ħajja madwar erba' biljun sena ilu. Imbagħad, bl-evoluzzjoni, wara xi tliet biljun sena, tfaċċaw l-ewwel organiżmi ħajjin multi-ċellulari biex, mas-sitt mitt miljun sena ilu, dehru l-ewwel veġitazzjoni u l-antenati tal-annimali. Il-ħajja kif nafuha llum turi li ċ-ċelloli tal-bnedmin u l-annimali tant huma simili li l-ħajja bilfors li bdiet minn speċi komuni u li nfirxet bl-evoluzzjoni fi speċi differenti. Illum jaħsbu li, fid-dinja, hawn mal-erbatax-il miljun speċi ta' organiżmi ħajjin li, minnhom, 1.2 miljun biss huma magħrufin. Dan johloq anomalija kbira għax, għalkemm il-ħajja ċellulari tevolvi matul biljun sena, diġà evolwew hames biljun speċi li llum huma estinti.

Dan ifisser li, kull sena, evolwew hames biljun speċi ġodda u dan il-proċess baqa' għaddej għal biljun sena! Imma, mill-mikrobijologija, nafu li l-evoluzzjoni ssehh bil-mod wisq għax il-pjanti, l-annimali u l-bnedmin ikollhom bidla ċkejna wisq benefiċjali li mbagħad tinkorpora ruħha fil-mappa ġenetika tal-ġenerazzjoni li jmiss. Dawn il-bidliet minuskoli jakkumulaw huma u jgħaddu minn ġenerazzjoni għal oħra sakemm isiru speċi ġodda għal kollox. Dawn il-kalkoli juru li, biex tidher speċi ġdida fil-ħolqien, iridu jgħaddu mijiet ta' ġenerazzjonijiet u eluf kbar ta' snin. Imma d-Darwinisti jikkalkulaw li jistgħu jiffaċċaw sa hames speċi ta' hlejquet ġodda kull sena għal biljun sena shaħ!

Illum nafu li dan mhux veru għax, f'dawn l-aħħar żminijiet, ma nafu bl-ebda hlejqa ġdida li ffurmat mit-tibdil molekulari jew ċellulari tal-ispeċi tagħha. Pereżempju, m'hawnx xi speċi ta' kelb ġdid mill-ispeċi tal-klieb kollha li hawn fid-dinja! Anki l-arkeologija turi li l-fossili tal-qedem kienu diġà organiżmi evoluti shaħ u ma kinux molekuli haġġin għaddejjin minn proċess ta' tibdil evoluzzjonarju. Anki l-annimali tal-lum, hut, klieb, qtates, rettili, għasafar, eċċetra, huma annimali ffurmati kompletament.

Problema oħra li għandha t-Teorija tal-Evoluzzjoni hija din: Kif jista' jkun li l-ispeċi li kienu fi proċess ta' evoluzzjoni setgħu jieħdu n-nifs jekk l-organi tagħhom kienu għadhom qed

jevolvu? Għalkemm Darwin seta' kellu raġun jara li, fin-natura, teżisti l-għażla naturali, illum nafu li din l-għażla m'għandhiex qawwa kreattiva fiha nnifisha.

Il-ġenetika turi li l-evoluzzjoni oriżżontali hija possibbli imma l-evoluzzjoni vertikali mhix; jiġifieri l-hlejquet jibqgħu jevolvu maż-żmien fi speċi differenti ta' klieb, qtates, hut, eċċetra imma li, minn ħuta, issir kelb jew bniedem mhix possibbli għax il-bidliet bijoloġiċi huma possibbli biss għall-istess speċi. It-tibdil ġenetiku huwa determinat mid-DNA, jew aħjar il-kodiċi ġenetika tal-ispeċi. Fil-fatt, il-molekula tad-DNA hija bħal spaga twila infinita ta' aċidi nuklejiċi li huma rranġati f'sekwenza li tagħti l-istruzzjonijiet liċċelloli tal-ġisem kif għandhom jibnu l-organi u t-tessuti. L-evoluzzjonisti hasbu li, f'din il-kodiċi ġenetika, isehh tibdil maż-żmien li, imbagħad, jipproduċu sekwenzi ġodda li jirriżultaw fi speċi ġodda meta, fil-fatt, it-tibdil ġenetiku jsehħ minhabba forzi ambjentali esterni bħalma huma r-radjazzjoni, il-klima, l-ambjent u l-kimiċi tossiċi fost oħrajn.

It-Teorija tal-Evoluzzjoni ma tarax għajn m'għajn max-xjenza moderna u x-xjenzati tal-lum jarawha bħala għadd ta' assunzjonijiet bla bażi. Għaldaqstant, wieħed ikollu jikkonkludi li, għalkemm tidher ġenjali, it-teorija ta' Darwin mhix fattibbli.

APPELL

Nirringrazzjaw lil dawn is-Sinjuri li semgħu l-appell tagħna u għoġobhom jagħmlu donazzjoni lill-Kunsill Nazzjonali tal-Anzjani biex jgħinuna nkopru ftit l-ispejjeż u biex inkomplu mexjin 'il quddiem fuq dan il-proġett fejjiedi għall-anzjani tagħna:

Is-Sur Alfred Gatt (Haż-Żebbuġ) – €10.00
Is-Sinjura Mary Anne Delia (Tas-Sliema) – €10.00
Is-Sinjur u s-Sinjura Anthony Galea (Il-Kappara) - €5.00
Is-Sin Mary Rose Mifsud (Il-Ħamrun) - €5.00
Is-Sinjur u s-Sinjura R. Sammut (Ir-Rabat) - €10.00
Is-Sinjura Elizabeth Portelli (Il-Ħamrun) - €10.00
Is-Sinjura Mary Rose Mangani (Il-Mosta) - €20.00
Is-Sinjin Mary Rose Gatt (Il-Ħamrun) - €10.00

L-Editur

Il-Kunsill Nazzjonali tal-Anzjani jippubblika din ir-rivista "L-Anzjani Llum" kull 3 xhur. Din ir-rivista mill-anzjani għall-anzjani għandha ċirkolażżjoni ta' 2,500, titqassam ukoll lis-Segretarjat għad-Drittijiet ta' Persuni b'Diżabbiltà u Anzjanità Attiva, il-Kunsilli Lokali kollha, Għaqdiet Affiljati mal-Kunsill, id-Djar tal-Anzjani kollha (tal-Gvern, tal-Privat u tal-Knisja), kif ukoll l-anzjani individwali li huma abbonati.

Din ir-rivista hija ta' interess u informazzjoni għall-anzjani fejn ninkuraġġuhom ikunu aktar attivi, fiżikament u mentalment.

Għaldaqstant napprezzaw hafna li tagħtuna donazzjoni biex inġibulkom messagġ promozzjonali f'din ir-rivista, biex dan l-iskop fejjiedi jkun jista' jtkompla.

Grazzi bil-quddiem

Karattri u tifikiriet ta' Victor Rizzo mir-Raħal Ġdid li joqgħod in-Naxxar

Dahla

Dawn il-ftit tifikiriet u ħsibijiet joħduni lura lejn tfuliti u kkommettejthom fuq il-karta biex nerġa' nagħti l-ħajja lil karattri li għexu tassew u li, ħafna minnhom, kont spiss narahom fi tfuliti. Ħafna minn dawn in-nies kienu jgħixu fis-snin sittin fi Triq Santa Monika, u fl-inħawi tagħha, ir-Raħal Ġdid. B'li qed nikteb ma rrid inweġġa' lil hadd. Irrid biss inbattal il-garigor ta' tifikiriet u ħsibijiet minn moħħi. Lil dawn in-nies nixtieq nerġa' nagħtihom il-ħajja. Irrid inwassalhom lilkom kif kont narahom, kif kont nosservahom, kif kont inħosshom, jien meta kont żgħir. Irrid niftaħ tieqa żgħira u nistieden lil qarrej biex, flimkien miegħi, jagħti titwila lejn il-mod kif kienet il-ħajja fis-sittinijiet; għall-inqas, kif kont naraha jien minn nuċċali ta' tifel ta' ftit snin.

Il-karattri msemmin jien f'dawn ir-rakkonti, kemm f'din il-ħarġa kif ukoll f'ħarġiet sussegwenti ta' dan il-fuljett, m'għandhom l-ebda preferenza. Qegħdin jidhru biss hekk kif qed ingibhom quddiem għajnejja jterru fi Triq Santa Monika u fl-inħawi tal-madwar. Kull rakkont huwa minnu.

Cannavò

Dan Cannavò kien barbier. Qatt ma sirt naf x'kien jismu għax dejjem sibnih b'kunjomu, Cannavò¹. Kellu ħanut żgħir fit-triq ta' warajna, Triq Ġużè D'Amato; b'ħafna xagħar mal-art li, kultant, kien jiġi miknus. Nista' ngħidilkom li kien igawdi ċertu popolarità man-nies tal-inħawi. Biex immur għandu, ma kellix għalfejn naqşam l-ebda triq għax il-ħanut tiegħu kien fl-istess blokk fejn konna noqgħodu aħna. Meta kont tmur taqta' xagħarek għandu stajt tibqa' ċert li se ssib xi tlieta jew erba' minn nies oħra qablek jistennew fuq il-bank kiesaħ li kien hemm mal-ġenb tax-xellug hekk kif tidhol għandu. Niftakar ukoll li d-daħna tas-sigaretti ma kienet tonqos qatt. Ma nafx liema kien jaħdem l-iżjed jekk hux l-imqass jew ilsienu għax Cannavò kien dejjem jirrakonta l-istess. Kull rakkont kien ikun imżewwaq ġmielu. Ħuti jgħidu li Cannavò kien mill-Belt għax darba jgħidu li żebgħulu l-bieb abjad u iswed biex jinkuh wara li l-Hibs rebħu lil Belt f'loġħa football. Kien ikun interessanti tara wiċċu dak il-ħin meta sab il-bieb imcappas biż-żebgħa. Min jaf x'qal! Tgħid jista' jinkiteb dak li qal?

Għalina t-tfal kellu banketta żgħira li kien ipogġiha fuq is-siġġu li jdur, jerfagħni u jpoġġini fuq din il-banketta. Pront kien jorbot qisu liżar żgħir m'għonqi u "Tiċcaqlaqx!" kien jordnali hekk kif jaqbad l-imqass f'id waħda u l-mox t f'idu

l-oħra u jibda jiżbor.

Wara ftit kien jgħidli, "Baxxi rasek!" u kont inħoss il-magna kiesha fuq in-naħa ta' wara t'għonqi. L-aħħar att kien jintemm billi jitfa' ftit terra fuq il-pinzell u jfarfarli għonqi mill-ħafna xagħar irqiq u jnigges. "Lest!" kien jgħidli bħala ċertifikat li l-missjoni kienet kompluta. Hekk kif jibda s-sajf, l-istil tal-qatgħa xagħar dak iż-żmien kien x'aktarx ikun crew cut, jiġifieri, kollu mqaxxar; bħal tal-baħrin u s-suldati Ingliżi.

Darba waħda, mort għandu bħas-soltu u, fuq il-pultruna, kien hemm raġel li Cannavò kien qiegħed jaqtagħlu xagħru. Malli dħalt, dak ir-raġel dar fuq Cannavò u qallu, "Dan magħna, hux hekk?"

"Dawn kollha magħna," serraħlu rasu Cannavò.

Imma dak ir-raġel donnu li ma kienx sodisfatt għax dawwar wiċċu lejja u qalli, "Ħa nara. Int ma' min iżzomm?"

Din kienet mistoqsija li ġieli smajtha l-iskola wkoll u li, għaliha, kien hemm bosta twegibiet bħal, "Ma' Pellegrini" jew "Ma' Mabel" jew "Ma' Mintoff" jew "Ma' Borg Olivier". Però, mingħajr ma naf għaliex, it-twegiba tiegħi kienet, "Mal-Papa". Naf biss li, fil-ħanut ta' Cannavò waqa' skiet perfett sakemm dak ir-raġel telaq 'il barra. Lanqas laħaq hareġ mill-bieb meta Cannavò dar fuqi b'rabja kbira fuqu u qalli, "Taf min kien dak? Dak Mintoff!" Naturalment, dak kien żmien ta' tilwim kbir bejn il-Perit Mintoff u l-Knisja mmexxija mill-Arcisqof Gonzi. Kif waqqajtu għaċ-ċajt miskin dakinhar lil Cannavò! L-unika konsolazzjoni kienet li issa kellu rakkont ieħor xi jzid mal-lista.

¹Nota tal-Editor

Cannavò kien jismu Pawlu. Nafu għax kien Belti, bħali. Kien joqgħod Strada San Giuseppe jew, aħjar, kif kienet iktarmagħrufa, it-Triq tal-Francizi. Barra milli kien barbier, Cannavò kien ipinġi tajjeb ħafna wkoll. Jien iltqajt miegħu l-ewwel darba xi ħamsa u sittin sena ilu meta kien għad kelli xi tmien snin. Pawlu Cannavò kien wieħed minn dawk li kien jiġi l-Kannierja ta' taħt il-knisja ipitter id-disinji għall-festa ta' San Duminku.



Tifkira tas-Sebghin Anniversarju tal-akbar tragedja fuq il-baħar, f'Għawdex

Kitba ta' M'Assunta Grima minn Għajnsielem

Matul il-medda tas-snin, sehħew ġrajjet ta' ferħ kif ukoll ta' niket. Imma l-ġrajjet ta' niket donnhom ma jintesew qatt u jibqgħu jiġu mfakkra kull sena. Waħda minn dawn il-ġrajjet hija magħrufa bħala l-akbar tragedja li qatt sehħet fil-baħar t'Għawdex għax, fiha, tilfu hajjithom tlieta u għoxrin ruh; kollha Għawdxin minbarra wiehed li kien Malti.

Fis-sena 1948, hafna Għawdxin kienu jaħdmu Malta u, kull nhar ta' Sibt wara nofsinhar, kienu jerġgħu lura lejn Għawdex mal-vjaġġ tas-14.30 bil-vapur *Il-Banċinu*. Kien il-31 t'Ottubru u bosta Għawdxin riedu jerġgħu lura lejn Għawdex. Grupp ta' seba' u għoxrin Għawdxi ma laħqux il-vapur li kien hadem minn San Pawl il-Baħar minflok mill-Marfa minhabba li, dakinhar, kien maltemp kbir. Dawn in-nies għamlu li setgħu biex imorru lejn Għawdex. Infatti, sar ftehim biex luzzu żgħir tas-sajd, immexxi minn żewġ Għawdxin, imur għalihom il-Marfa.

Il-luzzu telaq għall-ħabta tal-17.00. L-ajru kien imsahħab u r-riħ kien moderat mill-Lbiċ. *Il-Banċinu* kien għadu kemm jasal Għawdex minn San Pawl il-Baħar u fuqu kellu madwar mitejn u hamsin ruh; kollha haddiema Għawdxin imma, b'xorti hażina, il-grupp ta' seba' u għoxrin ma kienux laħquh. Għalhekk, krew xarabank li wasslithom sal-Marfa fejn qagħdu jistennew il-luzzu jiġi għalihom. Dawn in-nies hadu r-ruh x'hin raw il-luzzu jitrakka mal-moll u kollhom ferħanin telgħu fuq il-luzzu u telqulha lejn Għawdex. Billi kien il-maltemp, il-luzzu htiegħu jgħaddi minn wara Kemmuna.

Madwar tliet kwarti wara, il-luzzu wasal Hondoq ir-Rummien. Ir-riħ żdied u issa kien faċċata tagħhom. Sid il-luzzu ġieh id-dubbju jkomplix bil-vjaġġ sal-Imġarr. Huwa qal lill-oħrajn li jkun aħjar jekk jitrakka mall-moll ta' Hondoq ir-Rummien imma hafna mill-passiġġieri ma qablux miegħu għax riedu jkomplu sejr in sal-Imġarr. Kontra qalbu, sid il-luzzu għamel kif riedu huma. Issa kien dalam sewwa u riħ żied hafna wkoll. Ftit minuti war li l-luzzu telaq minn Hondoq ir-Rummien, wasal hdejn blata magħrufa bħala l-Blata taċ-Ċawl. Hawnhekk, sid il-luzzu nduna li kien diehel l-ilma minhabba l-mewġ qawwi u, f'daqqa waħda, il-luzzu niżel taht l-ilma u għereq. Il-passiġġieri sabu ruhhom fil-baħar. Huma thabtu hafna biex isalvaw imma erba' rġiel biss irnexxielhom jgħumu sal-blat u telgħu l-art. Wiehed minnhom kompli jixxabbat u tela' sa fuq imxarrab u għajjen. Baqa' sejjer bil-mixi sal-Għassa tal-Qala biex jagħti l-aħbar li kien għereq luzzu bin-nies fuqu. Il-Pulizija tal-Qala ċemplu l-Għassa tar-Rabat u qalulhom b'din l-aħbar. Huma ċemplu wkoll l-Għassa tax-Xatt tal-Imġarr u l-pulizija minn hemm marru Hondoq ir-Rummien biex jgħatu l-għajnuna li setgħu lil dawk li kienu salvaw. Jumejn wara, il-katavri tal-passiġġieri li għerqu telgħu fil-wieċ. Dahhluhom l-Imġarr u haduhom l-isptar il-qadim. Kien hemm tlieta u għoxrin ruh minn diversi rhula f'Għawdex.

Wara tragedja bħal din, Għawdex waqa' f'luttu kbir. L-ghada li haduhom l-isptar, sar il-funeral tagħhom fil-Kattidral t'Għawdex. Kienet tassew diżgrazzja fuq il-baħar li hatfet tlieta u għoxrin ruh. Il-familjari tal-vittmi baqgħu iħossu t-telfa tagħhom għal għomorhom kollu u xejn ma seta' jsabbarhom. Kienet diżgrazzja kbira u, kull sena, fil-31 t'Ottubru, issir ċerimonja fuq il-post fejn ġrat id-diżgrazzja. Dawk li jiehdu sehem joffru talb għal ruhhom u, bħala sinjal ta' rispett lejn il-vittmi, jintefgħu bukketti ta' fjuri fil-baħar fejn sehħet din l-għarqa.



L-Arloġġ tal-Ħin

Poeżija ta'
Marion Higgins DeBono

Itektek,
bħal qalb li thabbat,
therwel b'tahbit il-mohħ li jwerwer,
tithaddet ir-ras,
titbikkem bid-dmugh minqux fl-għajnejn sewdiena,
ħosbiena, tistenna mdejqa
li jgħaddi dan kollu minna l-bnedmin fragli;
bit-tama l-hena,
il-ferħ man-niket minsuġ;
nistrieħ, nistenna ha jhejjem
hekk kif niftakar fik, illum!



Mill-ktieb tat-tifkiriet 'Fjuri li ma Jinxfux'

Kitba tal-Prof. Oliver Friggieri

L-ewwel dell tal-mewt

"In-nannu, fiż-żmien, kien surgent tal-pulizija, ibni. Ftit kien hawn li kellhom l-iskola li kellu hu," qalli missieri dakinhar li ġie d-dar u tana l-aħbar li saħhet in-nannu kienet waslet fl-aħħar. Niftakarni naqbad taħdita ma' missieri li tixbah lil din li ġejja.

"Għaliex in-nannu jżomm il-mustaċċi, pa?" staqsejtu. Fid-dar taz-zija Ġuża bqajt nara dejjem dak il-kwadru kbir, kbir, tiegħu bil-mustaċċi li jidhirli feġġ f'moħħi xi mkien u xi darba jien u nikteb ir-rumanz l-iehor, *It-Tfal Jigu bil-Vapuri*.

"Għax jixirqulu," qabeż fuqi missieri.

"U għaliex dejjem jilbes il-ġlekk, pa?"

"Għax hekk jixraqqu bniedem li kien surgent tal-pulizija."

"U għaliex?"

"Issadaqshekk, tistaqsinix iżjed," qatagħli fil-qasir, "bħalissa m'għandix aptit dawn il-mistoqsijiet." Il-frazi "issa daqshekk" kelli nismagħha sikwit, anki mingħand ommi u naħseb li kellhom raġun jirrikorru għaliha. Minn naħa l-oħra, ma kienx soltu li missieri jaqtagħli kliemi hesrem, malajr malajr, kull meta kont nurih li nixtieq inkun naf. Kien iħobb jgħallimni u kien jinsisti li nitgħallim, l-aktar matul il-passiġġati fil-Mall u fil-Gotti jew Fuq il-Fosos jew f'xi mixja "twila" sal-inħawi tal-Kapuċċini, jew sal-Belt Valletta. Kien dejjem iżommli idi, imbeżża' li, jekk jitlaqni, tolgotni xi karozza, imqar fuq il-bankina. Kien jirrakkonta fit-tul, jargumenta, ihaqqaq b'idejh u jishaq li nisimghu mingħajr ma mmerih jew nitniffes. Din id-darba, jekk ma tantx ried kliem, bilfors li kien inkwetat.

"Xi ġralu n-nannu, pa?" staqsejtu wara ftit hin.

"In-nannu kiber, ibni u, fix-xjuħija, tistenna kollox. Issa llejla ejja miegħi u mmorru narawh," ordnali. L-appartament tan-nannu, għaliha, kien it-tieni dar. Kull meta kont immur ma' missieri, kien jagħtini l-helu u jerfagħni fuq hoġru, itella' u jniżżel irkobbtu u jieħu pjaċir jarani nitbandal. Iz-zija kienet tilqagħna b'merħba kbira hija wkoll u qatt ma ħriġt minn hemm ġew mingħajr porzjon doppju ta' helu. Kien ta' ftit kliem.

Ftit jiem wara, in-nannu qaleb għall-aġħar. Kont ili nsibu fis-sodda imma, sa ftit qabel, kien għad fadallu s-saħħa jqum bilqieghda u jgħid kelmtejn. Fl-aħħar żmien, kien ikun mimdud u bilkemm jinstema' jieħu n-nifs. Dakinhar, morna fl-appartament tan-nannu minn kmieni filgħodu. Jien ma mortx skola u missieri ma marx għax-xogħol. Malli dħalna fil-kamra tiegħu,

missieri ressaqni lejha u mbaġħad qalli biex noħroġ u mmur in-naħa l-oħra tal-appartament.

"In-nannu m'hux għal magħna, ruħi," qaltli z-zija Ġuża waqt li

gābitli siġġu u poġġietni mal-mejda. Tatni lapas u karta u gomma u riga mill-kexxun tal-kamra tagħha li darba, meta ħallietni nqalleb fih, kont ħassejtni quddiem teżor mimli kurżitajiet: kotba qodma bil-Malti, kurunelli, ritratti tal-familja, kuruni tar-Rużarju. Il-kxaxen tax-xjuħ huma tassew gzejjer ta' teżori. U, aktar ma jkun teżori sempliċi, aktar juru t-tjieba tagħhom.

Intasabt mal-mejda, serraħt rasi fuq minkbi tal-lemm u waqaft inħares lejn il-karta vojta. Ma kontx naf x'naqbad nikteb u, għalhekk, iz-zija ma damitx ma gābitli ktieb mill-kexxun. Imma lanqas il-ktieb ma kien biżżejjed għaliha. Hsiebi kien biss fil-kamra l-oħra, lil hinn mill-kuritur qasir, fejn ma kontx naf x'qieghed jiġri, anki jekk kont ċert li kienet ġurnata differenti minn kull ġurnata oħra. Naf li l-kamra kienet mimlija biz-zijiet kollha u hsiibt, jew stajt nobsor, li kienu qegħdin iħarsu lejn in-nannu u jistennewh jorqod. Magħhom, bilqieghda hdejn is-sodda tan-nannu u qrib ħafna ta' wiċċu, kien hemm qassis liebes l-isPELLizza u stola vjola fuq is-suttana sewda. Qassis kien dejjem jilbes suttana sewda, f'kull okkażjoni, ġewwa u barra. Iz-zija baqgħet ġejja u sejra minn hdejn in-nannu għal fejn kont jien. "Issa x'se jiġrilu n-nannu, zi?" staqsejtha malli giet lura.

"In-nannu qieghed imut, ruħi," wegħbitni.

"X'jiġifieri jmut, zi?"

"Jiġifieri jmur għand il-Bambin; fis-sema!"

"Jiġifieri ma jibqax magħna?"

"Le, ruħi. Imma jien xorta nibqa' nagħtik il-helu, tibżax," qaltli u lehenha kien miksut u kienet waslet biex tinfaqa' tibki.

"Għaliex se jmut in-nannu, zi?"


"Għax issa xjaħ, ruħi."

"Ix-xjuħ biss imutu, mela, zi?"

"Le, ruħi, mhux ix-xjuħ biss."

"Anki jien, mela, zi."

"Eh, ruħi..." tniehdet iz-zija u għannqitni magħha u reġgħet marret hdejn in-nannu.



IS-SOPRANO HILDA MALLIA TABONE

kitba ta' Peter Paul Ciantar



Dawk li għandhom 'il fuq minn sittin sena u huma midhla tal-mużika, l-aktar dik operistika, żgur li jiftakru lis-sopran Hilda Tabone li, wara li żżewġet, saret magħrufa bħala Hilda Mallia Tabone. Jiftakru l-vuċi sabiha u drammatika tagħha li kienet, verament, iżżejjen palk. L-anqas temmen; ilha mejta erbghin sena. Mietet żghira, ta' hamsa u erbghin sena, fil-5 ta' Frar, 1978.

Habib tiegħi mir-Rabat li, f'dawk iż-żminijiet, kien midhla tal-Banda Konti Ruġġieru li, ta' kull sena, kienet iġġib lis-sopran Hilda Mallia Tabone għall-kunċert bandistiku annwali tagħha, sqarr miegħi li jftakar sewwa lil Hilda tgħid lis-surmast Vincenzo Ciappara (li kien is-surmast tal-Banda Konti Ruġġieru) li ser tibgħat minflokha lin-neputija Miriam Gauci għax

hija kienet qed tħossha ma tiflaħx. Qalli li dik kienet l-aħħar dehra tagħha fil-każin għax mietet f'tit wara.

Jien niftakarha sewwa tkanta mal-baned lokali flimkien mal-baxx Piju Zammit minn Ħal-Safi u anke mat-tenur Andrew Sapiano u kantanti operistiċi oħrajn. Jekk niftakar sewwa, l-ewwel impressjoni tiegħi għall-vuċi sabiha tagħha kienet meta Hilda kantat l-innu l-kbir ta' George Martin f'għieħ San Leonardu fil-pjazza ta' quddiem il-każin f'Ħal Kirkop. Kienet pjazza ppakkjata bin-nies u kulhadd iċċassat ihares lejha u jisma' l-vuċi qawwija u sabiha tagħha. Ma ngħidilkomx kemm iddispjaċieni meta sibt li dawk ir-*recordings* li Hilda kienet għamlet mal-baned għar-*Rediffusion* (dak iż-żmien) tħassru. Tlifna tifikira dejjiema!

Komplejt insaħħaħ il-fehma tiegħi kemm din is-soprano Maltija kienet tajba meta kont viċin tagħha fl-ewwel rappreżentazzjoni tal-opra *I Martiri* ta' Carmelo Pace fit-Teatru Manoel fl-1967. Dakinhar, Hilda kellha wahda mill-partijiet prinċipali - il-Kontessa Graziulla Theuma Castelletti. Ma ninsa qatt l-interpretazzjoni tagħha fl-ewwel xena tal-aħħar att mat-tenur Andrew Sapiano b'dak ix-xenarju sabiħ ta' Emvin Cremona tal-Pjazza tal-Palazz. Jiena kont hemm. Illum il-ġurnata nemmen bis-siħ li s-Surmast Carmelo Pace kien jikteb apposta għall-vuċi tagħha.

Sentejn qabel din l-ewwel rappreżentazzjoni, Hilda Mallia Tabone kien ġa kellha esperjenza oħra fl-opra *Caterina Desguanez* tal-istess kompożitur u fl-istess Teatru Manoel. Dan kien fl-1965. L-aħħar opira li kantat ta' Carmelo Pace kienet *Angelica*, fl-1973.

Hilda Tabone twieldet il-Birgu, fl-20 ta' Settembru 1935. Il-ġenituri tagħha kienu wkoll iħobbu l-mużika. Fil-fatt, missierha kien idoqq il-vjolin waqt li ommha kienet tħobb l-opra u t-teatru. Minhabba l-mewt bikrija ta' missierha, Hilda ma seghetx tkompli tistudja għal spiżjar iżda saret tħobb il-kant u studjat il-mużika ma' Anton Muscat Azzopardi filwaqt li studjat il-vuċi mas-sopran Bice Ciappara. Inzertajt li jiena t-tnejn kont nafhom.

Lil Muscat Azzopardi kont nafu sewwa; surmast mal-Banda L'Isle Adam tar-Rabat għalkemm kellu baned oħra. Oħroġ il-għaġeb, kull persuna li għamlet isem fil-mużika f'pajjiżna u li kont nintervista, kollha kienu jgħidu li bdew ma' Anton Muscat Azzopardi. Muscat Azzopardi kien jgħalliem il-mużika l-Liceo u kellu dan id-don speċjali li, b'mod sempliċi ħafna, kien jaf jgħalliem sewwa l-mużika. Niftakar ukoll lil Bice Ciappara li, fil-bidu tal-karriera tiegħi fix-xandir, kienet iċċempilli jew jiena nċemplilha u ttrakkontali l-esperjenzi tagħha fit-Teatru Rjal. Baqgħet b'vuċi sabiha sal-aħħar.

Hilda studjat ma' surmastrijiet oħra u ma' kantanti Taljani wkoll imma hija bdiet il-karriera tagħha fl-1951 meta kellha sittax-il sena u kien *Joseph Abela Scolaro* li ntroduċieha mal-pubbliku f'kunċert bandistiku tal-Banda San Gejtanu tal-Ħamrun. Fil-fatt, Lino, it-tifel tas-Surmast Abela Scolaro, jiftakar sewwa lil Hilda d-dar tagħhom tgħaddi l-mużika mal-pjanu li kien idoqq missieru stess.

Hilda mill-ewwel ġibdet l-attenzjoni tal-pubbliku, tant li, minnufih, bdiet tieħu sehem f'kunċerti sponsorjati mir-*Rediffusion* tkanta ma' *M.C.I.* li kienu taħt id-direzzjoni ta' Carmelo Pace, tkanta ma' kważi l-baned kollha kif ukoll mal-banda tal-*Malta Band Clubs' Association* fir-*Radio City* l-Ħamrun. Kienet tieħu sehem ukoll f'kunċerti ta' karità.

Filwaqt li kont qed nikteb dan l-artiklu, sibt ukoll li, fl-1963, Hilda Mallia Tabone kantat il-parti ta' *Santuzza* fl-opra *Cavalleria Rusticana* ta' *Mascagni*. Sena qabel din ir-rappreżentazzjoni, jġigfieri fid-9 ta' Settembru, 1962, Hilda żżewġet lis-Sur Carmel Mallia li huwa espert tal-Esperanto. Dejjem kien ikun magħha fil-kant. Niftakar qisu lbieraħ meta n-nies bdew jgħidu li Hilda għandha tewmin u ser issemmihom Mario u John. Daqshekk iehor niftakar meta n-nies qalu li mietet is-Soprano Hilda Mallia Tabone. Tlifna vuċi mill-isbaħ fil-fjur ta' hajjitha. Jiena għandi xi *recordings* tagħha fl-opri ta' Carmelo Pace li verament ngħożż b'tifikira tal-vuċi tagħha.

Nanniet

ta' Vincent Piccinino

Jien sirt nannu ta' hamsa u hamsin sena. Mhux qed nilmenta, tafux. Imma hawn min sar nannu t'erbgħin u anki t'inqas ukoll. Imma jien sirt nannu ta' hamsa u hamsin sena. Dan ifisser li l-pro-neputija tiegħi, Laura, is-sena l-oħra, saret *teenager*. Ifisser ukoll li, s'issa, diġa' ili xi erbatax-il sena norqod man-nanna!

Niftakar fin-nannu tiegħi. In-nannu Fredu, missier missieri, mhux in-nannu Kikku għax lin-nannu Kikku ma nafux jien għax dak miet meta kien għad kelli xi sentejn jew tliet snin. Waħda mill-ewwel affarijiet li sirt naf fuq in-nannu Fredu kienet li, fi żmien, kien *champion* tal-*billiard* ta' Malta għax, kull meta kienu jistaqsuni x'jisimni u ngħidilhom Piccinino, iktarx iva milli le, kienu jgħiduli, "Allura Alfred Piccinino, li jilgħab il-*billiard*, jiġi minnek?" Jien niftakru markatur il-*Union Club*. Niftakar ukoll li kien dilettant irabbi l-għasafar għax, meta, b'aċċident, missieri laqat u waqqa' l-gaġġa u qatel il-kanarin tan-nanna Lużar, omm ommi, għandu kien mar biex ġabilha iehor bħalu eżatt biex forsi ma tindunax li l-*Puzinojs* għażiż tagħha kien mar ikompli jgħanni mal-aṅgli tas-smewwiet. Imbagħad, iktar ma kbirt, tgħallimt ukoll li n-nannu Fredu ma kienx jixgħof, għax kien miżżewweġ darbtejn. L-ewwel mara tiegħu kienet in-nanna Karmena, omm missieri proprja, filwaqt li t-tieni mara tiegħu kienet in-nanna Mananni.

In-nanna Mananni u n-nannu Fredu kienu joqgħodu wara s-Suq; xi erba' bibien 'il fuq mill-Knisja tan-Nawfragju ta' San Pawl, il-Belt u kienu Pawlini mill-kbar. Meta tidhol għandhom, ma stajt ma tarax il-kwadru sabiħ ta' San Pawl fuq iż-żiemel, fi triqtu lejn Damasku, imdendel mal-ħajt bil-lampa tal-pitrolju dejjem tnefnem quddiemu. Naħseb li, meta kien ġuvni, missieri, li kien jismu Pawlu, kien Pawlin ukoll imma, meta żżewweġ lill-ommi u marru joqgħodu x-xaqliba l-oħra tal-Belt, mhux biss bidel il-Parroċċa imma qaleb l-alleanza wkoll. Missieri kien wiehed minn dawk li, għalih, sitta u sitta jagħmlu tnax u, għalhekk, ikunx Missierna l-Appostlu San Pawl jew ikunx Missierna l-Patrijarka San Duminku ma kinitx tagħmel xi differenza għalih; basta ma nibqgħux iltiema.

Fl-10 ta' Frar 2009, mort nara 'l ommi Dar Sant' Anna, l-Isla. F'hin minnhom, għidtilha, "Bħal-lum hamsa u hamsin sena, patata l-forn kilna!" Ommi baqgħet tħares lejja, imbissma, donna riedet tgħidli, "Din xi ċajt'oħra minn tiegħek?" Imma, meta spjegajtilha kif niftakar, baqgħet mistagħġba għax, milli jidher, dak li kien ġara dakinhar, iktar baqa' stampat ġewwa moħħi milli kien impressjona lilha; forsi għax kont tifel



żgħir ta' tmien snin dak iż-żmien.

Nhar l-Erbgħa, 10 ta' Frar 1954, il-Festa tan-Nawfragju tal-Appostlu Missierna San Pawl, kienet, kif għadha sal-lum, btala pubblika u festa kkmandata u, għalhekk, la missieri ma kien xogħol u lanqas aħna ma kellna skola. Dakinhar, ommi haslitna l-erba' l-kbar, libbsitna pulit u baqgħitna 'l barra ma' missieri waqt li hi baqgħet id-dar issajjar il-patata l-forn, l-ikla favorita tiegħi. Tlajna *Strada Rjali*, dhalna l-*King's Own*, missieri ħa xi tnejn ġnibru bil-Kinnie mill-bottegin tal-Kažin imbagħad ħadna t-Teatru Manoel li, dak iż-żmien, kien iservi bħala ċinema, u rajna *film* dwar iċ-ċirklu jismu *The Big Top*.

Naturalment, meta morna lura d-dar u bdejna ngħidu fejn morna u kemm ħadna pjaċir, ommi, kontra n-natura tagħha, saret dimonju. Bdiet tgħajjat, tibki, tagħti fuq wiċċha u tiġġieled ma' missieri. Dak il-ħin ma fhimtx għala ħaditha daqshekk bi kbira imma, aktar tard, kelli nsir naf li ommi ppretendiet li missieri kien se joħodna sal-knisja, nisimghu biċċa paneġierku u, wara, joħodna s'għand in-nanna Mananni u n-nannu Fredu. Imma missieri, li għalih sitta u sitta dejjem għamlu tnax, ħadna t-*talkies*! M'hemmx għalfejn ngħidu li ommi għamlet xenata u l-patata l-forn lanqas biss missitha. Forsi għalhekk ma ftakritx x'kilna hamsa u hamsin sena wara! U anki jien, għalkemm il-patata l-forn minn dejjem kienet l-ikla favorita tiegħi, dakinhar baqgħetli fuq l-istonku. Ma kontx imdorri nara lil missieri u lil ommi jitlewmu.

Waqt li d-dinja nbidlet ħafna mill-1954 'l hawn, ċerti affarijiet jibqgħu l-istess. Konna noqgħodu taħt San Duminku u minn dejjem konna Dumnikani kbar. Imma, meta żżewweġ, it-tifel tiegħi xtara dar fi Triq Sant' Ursola u mar joqgħod fiha; Parroċċa ta' San Pawl. Bidel il-paroċċa imma mhux l-alleanza. Meta l-Viċi daħal għandhom biex iberkilhom, fuq il-gradenza fil-kuritur, lemaħ l-istatwa antika ta' San Duminku li kienet taz-zija Ċensa, iz-zija tal-mara, bil-vazetti tal-fjuri friski u bix-xemgħa tixgħel quddiema. Il-Viċi gedwed xi talb minn taħt l-ilsien, ma naqasx li jsemmi lil kbir Appostlu tal-Ġnus, xerred l-ilma mbierek sa fuq il-gaġġa tal-kanarin, ħa l-*envelope* li newlitlu l-mara tat-tifel u ħareġ 'il barra diżappuntat biex ifittex naghġiet oħrajn.

Fl-10 ta' Frar 2015, konna mistednin għall-ikel għand it-tifel. Malli dhalna, laqgħetna riħa

bnina ta' ikel Malti. "Aħ, x'riħa tfuħ!" għidt jien. "X'intom issajjru?" "Patata l-forn," wegibni pront pront Luca, il-pro-neputi l-iehor ta' tmien snin li l-patata l-forn hija l-ikel favorita tiegħu ukoll. "Thobbha nann?" staqsieni waqt li mejjel rasu u wiċċu għamlu ma

nafx kif.

"Iktar milli nhobb lilek!" għidtlu b'inkejja. Dahaqha! Tiskanta, avolja żgħir, jaf li kont qed niċċajta. Lanqas jekk jgħaddu hamsa u hamsin sen' ohra, għax qatt mhu ser ninsa x'kilt fl-10 ta' Frar 2015; anki jekk taqbadni d-dimentzja!



Kelmtejn ma' Helen Perseveranza

Helen Mallia
Kummisarju għall-Anzjani

Kif aħna hbieb? Nittama li tinsabu tajbin u li, b'dawn il-ftit hsibijiet li se naqsam magħkom, inkunu nistgħu ngħaddu ftit tal-hin pjaċevoli flimkien li, forsi, anki jservi ta' ġid, kemm għalina kif ukoll għal dawk ta' madwarna. Illum, ġietni f'rasi l-kelma perseveranza kelma twila ohra li, forsi, ma tantx nużawha fil-vokabularju tagħna ta' kuljum u hsibt, bejni u bejn ruħi, li ta' min naraw din il-kelma xi tfisser eżatt u jekk it-tifsira tagħha aħniex nipprattikawha fil-ħajja tagħna. Għalhekk, l-ewwel m'għamilt kien li mmur infittixha fid-dizzjunarju. Sibit li din l-imbierka kelma, bejn wieħed u ieħor, tfisser hekk: tibqa' dejjem kostanti jew tkompli sal-aħħar fil-fehma tiegħek, fl-għemil jew fil-kors li tkun ħadt u ma titlaqx jew ma

tbiddilx it-twelmin tiegħek.

Mela fil-fehma tiegħi, perseveranza tfisser li wieħed ikun sod daqs l-azzar f'dak kollu li jgħid, jew jagħmel jew jemmen fih u li, akkost ta' kollox jibqa' jsostnieh. Tbissim ftit għax, f'qalbi għidt, mela ftit huma dawk in-nies li jipprattikawha l-perseveranza fil-ħajja tagħhom; daqskemm tiltaqa' ma' nies li jibdlu u jaqilbu l-fehma tagħhom skont ir-riħ minn fejn ikun qiegħed jonfoħ. X'taħsbu hbieb? Naħseb li bħali tiltaqgħu ma' nies li kienu akkaniti kbar ta' xi haġa jew ohra u jiftaħru li huma arċi konvintissimi imbagħad, mal-ewwel haġa li ma toghġobhomx jew li ma jaqblux magħha jew, aghar minn hekk, jekk ma jkunux akkwistaw xi haġa li jkun ppretendew, tarahom joħduha qatta bla habel kontra l-idolu tagħhom ta' qabel. U dan mhux fil-politika biss isir ta għax anki jekk ikun, pereżempju, sempliċi tim tal-futbol favorit tagħhom u li, għax forsi toħroġlu logħba hażina, tarahom jaqalghulu litanija ta' insulti li twaħħxek u *addio* l-fatt li min jaf kemm ikunu fahħruh u ġġieldu għalih fl-imġhoddi.

Nistgħu insemmu elf eżempju fejn il-bniedem jaġixxi bl-istess mod għax qisu li l-lealtà u l-imbierka perseveranza m'għadhomx moda llum. Però, skont il-fehma fqira tiegħi, l-aghaz fost l-aghaz huwa meta tisma' lil xi Malti jew lil xi Maltija jmaqdru jew jirredikolaw lil pajjiżna mal-barranin. Jaħasra, lanqas biss jindunaw li, barra li jkun qiegħdin iżbilhu lil pajjiżhom, fl-istess hin, ikunu qiegħdin ukoll jirredikolaw lilhom infushom stess. U sinċerament nittama li hadd ma jieħu għalih.

Issa mmorru għaċ-ċajta tal-lum għax, kif jgħidu, il-bniedem ma jgħix bil-hobż biss! Karmenu u Rita, koppja avvanzata fiż-żmien, kienu ilhom miżżewġin għal aktar minn hamsin sena u, bħal kull koppja ohra, reggħu sfaw wahedhom wara li wliedhom ħadu l-istat tagħhom u ħallew il-bejta. Waranofsinhar, wara li jieklu xi haġa, kienu jintefgħu fuq is-sufan u, bejn nagħsa u ohra, jaraw it-*television*. Jum fost l-ohrajn, fuq it-*television* deher raġel u, fost ħafna ftaħir, beda jgħid li hu kellu d-don li jfejjaq lin-nies, anki minn fuq it-*television*. Waqt li beda jitlob, qal biex, kull min kellu xi problema f'saħħtu, ipogġi id waħda fuq il-problema u l-ohra fuq it-*television* u hu jfejjaqhom. Rita, li kienet tbat mill-artrite, qamet minn fuq is-sufan u għamlet id waħda fuq it-*television* u l-ohra fuq spallitha. Karmenu wkoll qam minn postu, resaq lejn is-sett, għamel id waħda fuq it-*television* u l-ohra taħt zaqqu. Rita ħarset ħarsa lejha u, b'lehen ta' stmerrija qaltlu: "Isma' dan ifejjaq qal ta, mhux iqajjem il-mejtin!"

Saħħiet Hbieb

L-Irgulija

Anthony Borg
1987

Kemm kienet setgħana l-irgūlija
meta jien, int, aħna
bil-ġlied konna rriduha!

"Għall-punt,
l-irgūlija kollox,"
kienet fuq fomm kulħadd.

Imma llum mhux hekk.
Tkun makakk;
tkun ġakbin;
biżżejjed biex tasal fejn trid!



Il-Mulej ma jinsa lil hadd

novella ta' Paul J. Debono minn Hal Lija

L-aħħar snin tas-seklu dsatax kienu ta' għaks u ta' ġuħ. Fil-Mediterran, il-paċi kienet issaltan u Malta, li dejjem rat il-ġid fi żminijiet ta' gwerer u nkwieta qrib tagħna, sabet ruħha mifnija bin-nuqqas ta' xogħol. Il-Gran Brittanja naqqset il-flotta tagħha mill-portijiet tagħna, dawk l-eluf ta' baħrin li, kull lejla, kienu jinżlu l-art għad-divertiment tagħhom naqsu bil-kbir u l-ħwienet tax-xorb u tax-xalar hassew dan in-nuqqas. Xi wħud baqqu miftuħin bit-tama li ż-żminijiet jergħu jinbidlu u r-rota terġa' ddur għax, wara l-maltemp, jitfaċċa l-bnazzi u, wara d-dalma tal-lejl, iżernaq sebh mogħni bid-dija tax-xemx.

Is-Sinjura Luċija kienet toqgħod il-Belt. Kienet tgħix fil-faqar. Il-maħbub żewġha għamel għomru u żmienu ibahħar fuq l-iskejjen. Kemm-il darba kienu qalulu biex jimbarka fuq xi vapur jew bastiment kbir, fejn il-ħlas kien wisq aħjar, imma hu kellu mħabba kbira lejn il-qluġ u qatt ma ta widen għal dawn il-pariri. Fuq l-iskejjen, dejjem kien jiġi ta' wara l-kaptan. Darba waħda, l-iskuna li kien fuqha, sabet ruħha f'tempesta qalila u tfarrket mal-blat ta' waħda mill-gzejjer Griegi. Hu u shabu sabu l-għarqa bla mistennija.

Lil Luċija halliha b'tifel ta' għaxar snin. Is-sidien tal-iskuna hargulha naqra ta' pensjoni miżera kieku imma, tqanċaċ kemm tqanċaċ, imqar issum Randan is-sena kollha, il-ftit flus li kienet tircievu kull xahar qatt ma kienu biżżejjed. Il-mara ma kinitx minn dawk li thobb toqgħod idha fuq żaqqa. Bdiet taħdem il-bizzilla imma, minħabba n-nuqqas ta' baħrin u suldati fit-toroq tal-Belt, il-bejgħ ixxotta ġmielu. Meta rat hekk, Luċija nxtehtet fuq il-ħjata u r-rota tal-ħajja bdiet iddur xi ftit aħjar. Kienet mara li kienet tapprezza t-tagħlim u, ġewwa darha, kont issib għadd ġmielu ta' kotba. Lil Salvinu tagħtu l-aħjar tagħlim li setgħet imma ma setgħetx tibgħatu fi skola oghla minn dik primarja.

Iż-żmien baqa' għaddej u, matul l-ewwel snin tas-seklu għoxrin, in-nuqqas ta' xogħol baqa' jiżded. Salvinu, minn tifel, issa kien sar ġuvnott; żgħażuġ ħabrie ki li, meta fehem li ommu kienet tant tistinka biex jgħixu, xtaq li hu wkoll jagħti sehmu halli jtejjeb il-ħajja li kienu jgħixu. Salvinu ma baqax lura milli jfiehemi lil ommu dak li kien iħoss u jahseb. Fuq il-gradenza, kellhom bosta ritratti, fosthom wiehed ta' missieru liebes uniformi qisha ta' fizza. Kien hemm ukoll ritratt tal-iskuna li fuqha missieru kien sab l-għarqa. Kull darba li

Luċija ratu jixhet ħarstu fuq dawk ir-ritratti, ma kinitx tonqos tgħidli nofs ta' kelma biex tipprova tħassarlu kull ħsieb li seta' nibet f'moħħu biex jimbarka fuq xi skuna jew xi vapur. Salvinu kien jgħaddas rasu u ma jwieġeb xejn u ommu tgħidx kemm kienet tinkwieta li, xi darba, l-għażiż binha kien ser jimxi fuq il-passi ta' missieru.

Sakemm it-tifel kellu dawk it-tmax-il sena, Luċija kienet tiehdu magħha sas-suq. Hemm, kont issib għadd ta' karrozzini jistennu xi kirja u Luċija ndunat ukoll li binha kien iħobbhom ħafna ż-żwiemel. Kien iqatta ħafna ħin iħares lejhom u ma kienx jiddejjaq jersaq qribhom u jmelishom, anki jekk fosthom kien jinzerta jkun hemm xi wiehed niexef għuda u bil-kustilji mqabbżin. U l-omm kienet tosserva kollox b'iktar entużjażmu

minn dak li kienet turi x'ħin kienet tarah iħares lejn ir-ritratti tal-baħar fuq il-gradenza. "Aħjar iħobb iż-żwiemel milli jitwebbel ibahħar!" kienet thobb tgħid fis-sket ta' sidirha.

Bidla oħra li rat Luċija f'binha kienet sinjal taż-żmien għal Salvinu. Kien hemm tfajla, bint familja tajba, toqgħod ftit 'l isfel

minn fejn kienu joqgħodu huma u l-omm, li kellha ħarsitha ta' seker, malajr intebhet li binha kemm-il darba xehet ħarstu lejha u mhux l-ewwel darba li ttanta jtbissmilha wkoll. Luċija ma rieditx wisq biex tinduna li binha kien ħa grazzja ma' dik ix-xbejba. Xejn ma ħaditha bi kbira. Salvinu issa kien kiber ġmielu u, li jingibed lejn tfajla sbejha, hija ħaġa naturali u parti mill-ħajja. Wara kollox, kienet thobb tgħid, hi ma kinitx għal dejjem u, għada pitghada, Salvinu ried jieħu l-istat tiegħu ukoll. B'dawn il-ħsiebijiet ġo moħħha, Luċija iktar bdiet taħseb li kien wasal iż-żmien li Salvinu tagħha jsib xogħol addattat, anki biex jibda jgħin il-familja u huma jkunu jistgħu jgħixu aħjar.

Darba waħda saret taf li s-Sur Karm, negozjant li kien iforni l-ħwienet tal-merċa b'dak kollu li jkollhom bżonn, kien jehtieg sewwieq. Huwa kellu bosta karettuni miġbudin miż-żwiemel li bihom kien jieħu l-merkanzija mill-Marsa biex imbagħad titqassam fil-bosta ħwienet tal-Belt. Luċija kienet ċerta li binha kien ser jieħu pjaċir meta tgħidli b'din l-opportunità ta' xogħol. Fuq kollox, iż-żwiemel kien iħobbhom ħafna wkoll. Luċija Marret għand is-Sur Karm u, bi kliem meqjuż, tagħtu t-tagħrif kollu mehtieg fuq binha Salvinu. Is-Sur Karm deher sodisfatt imma qalilha li, naturalment, qabel joffrilu x-xogħol, huwa xtaq jara u jkellem lil binha.



L-ghada stess, Salvinu mar ikellem lis-Sur Karm u, ta' żgħażuġh imrobba tajjeb kif kien, mhux biss neħħa l-beritta malli daħal għandu imma sellimlu bi tbissima u bil-qalb ukoll. Is-Sur Karm impressjonia ruħu ferm kemm bid-dehra kif ukoll bl-imġieba tajba taż-żgħażuġh.

"Il-mamà qaltli li inti tħobb iż-żwiemel, hux?" qallu bi tbissima reċiproka s-Sur Karm. "Jekk hu hekk, allura m'għandix dubbju li x-xogħol li għandi għalik ser ikun għal qalbek.

"Nista' nistaqsi f'hiex jikkonsisti dan ix-xogħol, Sur Karm?" staqsa bil-herqa Salvinu.

"Li tiehu ħsieb wiehed mill-karettuni tiegħi," wiegħbu n-negożjant. "tmur il-Marsa u tgħabbi l-merkanzija li tkun daħlet. Wara, tibda anki tqassam l-affarijiet lil tal-ħwienet skont dak li jkun ordnaw. Tajjeb hekk?"

"U dan nibda nagħmlu minnufih, Sinjur?" reġa' staqsa Salvinu.

U le; ma tarax? L-ewwel tiġi mħarreġ ma' wiehed mill-irġiel li għandi miegħi u li ilhom jagħmlu dan ix-xogħol is-snin," kien pront serraħlu rasu s-Sur Karm.

"U meta nista' nibda?" reġa' ż-żgħażuġh herqan. "Fi żmien jumejn oħra nlestilek kollox," qallu n-negożjant, "u tkun tista' tibda."

"Wisq nibza," qallu ż-żgħażuġh, li, biż-żmien, ix-xogħol biż-żwiemel ser jonqos u dan ix-xogħol jibdw jagħmluh il-karozzi tan-nar," komplja Salvinu mħasseb.

"Minn daqshekk tista' sserraħ moħħok li ż-żiemel fadallu jsaltan fit-toroq għal bosta snin oħra," dlonk serraħlu rasu s-Sur Karm. "S'issa, f'Malta, l-għadd ta' karozzi tan-nar huma inqas mis-swaba t'idi l-waħda. Min għandu vettura bħal din? Safejn naf jien, hemm waħda nobbli li toqgħod l-Imdina li għandha waħda; hemm it-tabib li naf li għandu waħda wkoll. Kemm hawn? M'hawnx

il-mijiet, tafx!"

"Il-preokkupazzjoni tiegħi qrajtha fil-kotba jien Sur Karm," qallu ż-żgħażuġh. "Min kiteb qal ukoll li d-dinja qed tinbidel u li aħna rridu ninbidlu magħha."

"Tassew hadt pjaċir nitkellem miegħek guvnott," qallu s-Sur Karm. Imbagħad komplja jgħidlu: "Għall-ewwel, il-ħlas ma jkunx ta' offu imma, jekk Alla jrid, wara sitt xhur, jekk narak miexi tajjeb, inżidek ukoll. Tista' sserraħ moħħok li mhux ser inħallik tgorr minn daqshekk," temm jgħidlu n-negożjant.

Salvinu mar lura d-dar ferħan u, hemmhekk, irrakkonta lil ommu dak kollu li kien għadda bejnu u bejn is-Sur Karm. Ommu tgħidx kemm ħassitha ferħana li kollox spiċċa b'wiċċ il-ġid u xi demgħa ma naqsitx ukoll għax, meta l-ferħ jiġi fuqna għall-għarrieda, jaf inissel id-dmugħ ukoll.

Meta Salvinu qabad l-ewwel paga, tnax-il xelin, huwa baqa' sejjer dritt bihom għand ommu. Luċija żammet nofs lira minnhom u tat żewġ xelini lil binha.

"Dawn għalfejn ma?" staqsa t-twajjeb Salvinu. "Dawk biex, jekk tkun barra u jfettillek tidħol f'hanut tiehu kikkra kafè jew tixtri biċċa ċikkulata, ikollok xi ftit tal-flus fil-but," wegħbitu ommu ferħana se ttir.

U, flimkien ma' ommu, ferħet ukoll Ċettina, dik it-tfajla gustuża li Salvinu tant ħassu jingibed lejha. Wara l-quddiesa tal-Ħadd, għal hin qasir, iż-żgħażuġh kien jinfired daqsxejn minn ommu biex imur ikellimha. Luċija ma kienet tgħid xejn anzi, kienet kuntenta tara lil binha hekk. Kienet ilha x-xhur titlob lil Alla biex Salvinu tagħha jsib xogħol fuq l-art, bħalma sab; li ma jmurx imurilha fuq il-baħar u jispiċċa bħal missieru. Kull hin u kull mument, kienet tiringrazzja lill-Mulej talli kien sema' t-talb imqanqal tagħha. Min jitlob, jaqla' u min iħabbat, jifthulu!

Xjuħija

Poeżija ta' Karmenu Mallia minn Ħaż Żabbar

Xjuħija
sbuħija
fil-pilloli
toqol fl-għekiesi
żmien melliesi.
Fejnek Akille?
Saqajja
għalkemm bla tbajja'
għajjew.
Hekk sew?
Ingerger minn filgħodu
ingerger waqt il-brodu

ingerger filgħaxija.
Ummi ma! Bla bqija
se nisfa wara ħlasijiet
ta' hajja li għaddiet
qisni bla naf
li jien għaddejt b'għanjiet iduru miegħi,
ma' rasi, ma' driegħi.
Xi qżież!
Le, għeżież tiegħi.
Emmnuni, ejjew miegħi
u taraw jekk iniex sinċier.
Hemm hu, intefa tal-knisja l-lampier.

It-tewmin

Novella ta' Lina Brockdorff

Bilkemm kien għadu twieled Ġannbattista Demicoli li ommu, is-Sinjura Mariros ma ddecidiex li, la jikber dak l-ewwel wild tagħha, riedet tarah xi haġa mlaħħqa fil-knisja. Ibda biex, jilhaq saċerdot; dik tkun l-ewwel tarġa u, wara, forsi kappillan u, min jaf? Fil-familja kellha wkoll fir-razza d-dritt għall-kanonikat. Jekk hemm bżonn, tibda tigri għand xi nutar biex ikollha moħħha mistrieħ għall-gejjieni ta' binha; xtaqet kollox fis-sod. Is-sabiha hi li Mariros kellha din il-fissazzjoni fuq Ġannbattista biss, l-ewwel wieħed, meta warajh kien hemm tliet subien oħra: Ġannrico, Ġannfranco u Ġannmarì. Ġannbattista kiber, sar abbat, kompli jistudja u, saħansitra, daħal is-Seminarju. Ommu hassitha fis-seba' sema. Bdiet tara l-holma tagħha sseħħ. Imma ġara li, wara ftit xhur, hass li dik ma kinitx is-sejha għalih; marritlu l-ħajra. Fuq kollox, mhux hu kien għażel dik it-triq imma ommu. Trid tara x'għamlet Mariros! Kien ser jagħtiha attakk f'qalbha bl-aħbar. Dak twerzieq! Dak għajjat! Ħalfet li, ladarba binha ma riedx isir saċerdot, kienet biħsiebha tagħmel minn kollox biex ma tħalliha jizzewweġ. Kellha tliet subien oħra imma laħqet waħhlet f'rasha li Ġannbattista jsir saċerdot u ħadd aktar.

Għal kuntrarju, Ġannbattista ma damx ma tefa' għajnejh fuq tfajla jisimha Liża, mir-raħal stess. Ommu ppruvat tħassarlu b'kull mezz li sabet. Liża kienet tifla fqira, tista' tghid, bla skola ta' xejn għax bilkemm spiccat il-ħames klassi elementari. Ma' dik ha grazzja? X'ralha? Qisha ċassa! Mariros bdiet il-wegħdiet ma' kemm-il qaddis kienet taf bih imma, għal xi raġuni, qisu ħadd ma ried jikkuntentaha.

Intant, tiegħu għaddiet. Liża u Ġannbattista sabu naqra ta' dar, irrangawha u, fi ftit xhur, izzewġu. Bilkemm laħqu għaddew sitt xhur li ma xterditx l-aħbar li dik il-koppja qed jistennew tarbija. Kulħadd feraħ, anki n-nanna Mariros, għalkemm baqgħet dejjem biċ-ċiera magħhom. Erhila kull daħla u ħarġa għand il-koppja żgħażuġha tissuggerilhom ismijiet għat-tarbija li kienet gejjja. Kellha listi twal, kemm għal tifla kif ukoll għal tifel. Tant dejqithom li, fl-aħħar, binha qalilha biex tieqaf għax haditilhom rashom. Ħadet ftit għaliha u għamlet xi tlett ijiem ma tersaqx 'l hemm. Kieku xtaquha li ddum aktar imma, mid-dehra, tlitt ijem kienu biżżejjed biex jgħaddilha.

Sadattant, il-koppja bdew huma wkoll jaħsbu għal xi isem; isem li żgur qatt ma semgħuh fuq il-listi li ggib magħha n-nanna Mariros. Liża moħħha biex issib isem li, jekk jista' jkun, ma jitqassarx waqt li Ġannbattista beda ħiereġ b'ismijiet tal-Mitoloġija Griega. Ismijiet bħal Pandora, Apollo, Ercole, Venus u Dionisju li, lil martu, ma kienu jdoqqulha xejn. Liża qatt qabel ma kienet biss semgħet bil-kelma mitoloġija. Tghidx kemm damet biex ilsienha beda jdur għal



dik il-kelma li, sadattant, kienet tirreferi għaliha bħala gegwigija u halli għal Ġannbattista biex jitmashan. U, fuq kollox, kienu għadhom ma jafux jekk hux ser ikollhom tifel jew inkella tifla. "Imma x'inhi din il-fissazzjoni tiegħek, Liż, li ma tridx isem li jitqassar?"

"Għax jista' jiġri li isem, ikun sabiħ kemm ikun sabiħ, meta jitqassar jiġi jinstema' bla sens, meta ma jkunx għal kollox vulgari wkoll!"

"Imma minn fejn iġġibhom int?"

"Ara, halli ngħidlek, Ġann. Taf li warajna joqogħdu dawk ta' Axiaq. Il-kbir jismu Sebastjan. Taf x'issejjahlu ommu fil-qasir?"

"Jaquaw?"

"Issejjahlu Bass! Inti trid li jkollok lil ibnek il-kbir imsejjah hekk?"

"Imma dak isem mhux tas-soltu. Insieh u toqgħodx thewden fuqu. Inwiegħdek li ma nsemmuwx Sebastjan."

Kif għalqet il-ħames xahar tat-tqala, marret l-isptar għall-vista u tghidx kif iċċassat meta t-tabib qalilha li ser ikollha tewmin u mhux tarbija waħda! U dawn it-tnejn subien! Issa bdew jieħdu l-affari tal-ismijiet aktar bis-serjetà. Tant ħaduha bis-serjetà li, fuq il-komodina fejn rashom, kellhom karta bil-lista tal-ismijiet tas-subien.

Filli jippruvaw jagħzlu isem famuż mill-istorja ta' Malta u filli Liża tiffissa li tixtieq żewġ ismijiet mill-Bibbja; saħansitra, xi drabi waslet biex, f'nofs ta' lejl, tqajjem lil żewġha għax ikun ġiha f'moħħha xi isem addatat. Ħin minnhom, Ġannbattista beda jaħseb dwar ismijiet mid-dinja tal-mużika u l-opri, qasam li fih Liża ma kienet tifhem assolutament xejn. Għax issa l-istorja ikkumplikata ruħha. Mhux talli jridu jsibu żewġ ismijiet sbieħ, imma dawn l-ismijiet iridu qishom jaqblu u jmorru flimkien. Ngħidu aħna, m'intix ser issemmi wieħed Virgilju u l-ieħor Injazju għax xejn ma jdoqqu flimkien.

Liża kienet igguffat għaliha tant li, meta għalqet it-tmien xahar, waħhliha f'rasha li ma toħroġx aktar mill-għatba 'l barra. L-ewwel skuza jew, aħjar, raġuni serja biex tibqa' ġewwa kien il-fatt li bilkemm kellha x'tilbes għax kull bluza bdiet tigiha ssikkata u ma xtaqitx tagħmel aktar ilbiesi għal ftit jiem li kien fadlilha qabel twelled. Ix-xiri kien jagħmlu kollu żewġha, inkella innanna. Dan fisser li Liża rari kienet tasal sal-knisja jekk ma tmurx għal tal-ewwel meta jkun għadu d-dlam. U, meta ma tħossix f'sikkitha,

lanqas il-quddiesa tal-Ħadd u l-festi ma kienet tmur.

Il-kappillan, Dun Marju, kien jirrispettahom hafna lil Ġannbattista u lil Liża. Kien wahhalha f'rasu li xi darba jmur iżurhom halli jagħmel ftit kuraġġ lil Liża. Mela, lejla minnhom ċemplet il-qampiena tal-bieb ta' barra u Ġannbattista mar jgħaġġel biex jiftaħ. Min seta' nqala' dak il-ħin, żgur li ma kinitx ommu għax dik kienet taqbad u tidhol mingħajr ebda ċerimonji. Halli għaliha! Ma skantax bi ftit Ġannbattista meta, kif fetaħ



l-antiporta, isib lill-kappillan ma' wiċċu.

"Ara! Għaddi Sur Kappillan, għaddi."

"Ser ngħaddi jien. Skużawni ma ġejtx qabel imma taf kemm ili moħħi fikom, dejjem inwiegħed lili nnifsi li nasal s'hawn u qatt ma jirnexxili."

Sadattant, malli Liża semgħet leħnu, harġet mill-kċina biex tkompli miegħu hija wkoll. Offrewlu kikkra kafè u żewġ ottijiet u hu ma qalx le. Fl-istess ħin, qalilhom li ma xtaqx idum wisq hemm għax kellu xi parruċċani b'salt problemi qed jistennewh fl-uffiċju tiegħu.

"U skużawni li ġejt hawn b'dis-suttana kollha trab għax għaliya qatt ma nsib minuta wahda. Ara, ġejt dritt mil-każin taż-żgħażaġh għax kont qed ngħinhom iwahħlu kartellun kbir għal film ta' nhar il-Ħadd li ġej."

"Jaqaw? Dan xi film speċjali?" staqsiet Liża.

"U żgur! Dan film tad-daħk mill-bidu sal-aħħar, film ta' *Laurel and Hardy*!"

Bilkemm lahaq spiċċa dik is-sentenza li Liża u Ġannbattista ma ħarsux lejn xulxin bi tbissima u b'għajnejhom miftuħin beraħ. It-tnejn lissnu flimkien: "Laurel u Hardy! Grazzi Sur Kappillan. Kieku taf kemm ilna biex insibu żewġ ismijiet sbieħ bħal dawn!"

Il-ħaddiema tal-kostruzzjoni u ż-żiemel


Kitba ta' Carmen Dimech minn Haż-Żebbuġ

Nisthajjilkom tghidu, din biex ġejja dalgħodu? X'għandhom x'jaqsmu l-ħaddiema tal-kostruzzjoni u ż-żiemel? U x'żiemel hu? Imma jien hekk; inħobb nagħti titlu li jqanqal il-kurżità. Mela, f'nofs Awwissu li għadda, kelli laqgħa importanti in-naħa t'isfel ta' Malta u, għalkemm din il-laqgħa kienet filgħodu, hadet aktar ħin milli kont hsibt u, fi ftit kliem, sibt ruhi ġejja lura d-dar kważi fis-sagħtejn ta' waranofsinhar. Wasalt hdejn iċ-ċimiterju tal-Addolorata meta qalbu t-traffic lights. M'hemmx x'tagħmel; kelli nieqaf, ovvjament. Bilqieghda komda, wara l-istearing, għall-frisk tal-arja kondizzjonata flimkien ma' ftit mużika għaddejja baxx baxx mis-CD tal-karozza. Għal dawk il-ftit mumentu ma gergirtx imma, f'dak il-ħin, għajnejja waqgħu fuq il-ħaddiema li qed jaħdmu fuq dak il-proġett tant essenzjali għal pajjiżna f'dik il-qilla tax-xemx.

Kos hux, għidt f'qalbi. Ftit ilu, fl-istess inhawi u kważi fl-istess hinijiet ta' waranofsinhar, żiemel li nzerta wkoll kien fuq xogħlu waqa' u miet għax ma felaħx aktar. Malta kollha tħassritu u bir-raġun. Veru, itik li tghid, aħseb u ara l-bniedem! Imma jien m'għidtx hekk għax it-tnejn holqien t'Alla. Li rriflettejt dak il-ħin kien li, jekk minieq sejra żball, wara dan l-inċident, kienu bdew xi diskussjonijiet mas-sidien taż-żwiemel bl-iskop li, bejn, ngħidu aħna, nofsinhar u t-tlieta u nofs, f'nofs dik il-qilla tax-xemx, is-sidien tal-karrozzini ma joħorgux iż-żwiemel tagħhom. Għax, hafna drabi, aħna hekk nagħmlu; l-ewwel isir xi inċident sfortunat imbagħad wara nieħdu azzjoni.

Ma nafx fejn waslu illum dawn it-trattattivi imma l-punt mhux dak. Jekk lesti nagħmlu hekk għall-annimali; u sewwa nagħmlu; kemm għandna iktar nagħmlu l-istess għall-bnedmin? Anzi, dan l-aħħar, qed nosserva li, sa fl-aħħar, qegħdin nagħxu kif jagħmlu barra minn Malta u qed nirrealizzaw li ċerti xogħlijiet ta' importanza nistgħu nagħmluhom anki billejl. Jekk trid, tista' tiftaħ polemika oħra billi tghid li l-lejl qieghed biex wieħed jistrieħ u mhux biex jaħdem. Imma, kif nafu lkoll, digà hawn hafna jaħdmu billejl. Allura, ngħid jien, ma jkunx aħjar jekk, jekk dawk it-tliet sigħat fil-qalja tax-xemx, ħaddiema bħal dawn jaħdmuhom iktar tard filgħaxija? Kemm ibatu, imsieken! Mhux ta' b'xejn li, illum, lil uliedna kulhadd jixtieghom javvanzaw fit-tagħlim tal-iskola halli jispiċċaw illawrjati mill-Università biex isibu xogħol komdu bilqieghda wara skrivanija f'xi ufficiju imkessaħ bl-arja kkondizzjonata flimkien ma' ftit mużika helwa għaddejja baxx baxx minn CD; biex ma jbatux! Forsi għalhekk qed naraw hafna barranin jagħmlu dan ix-xogħol. U l-mistoqsija tiġi wahedha. Imma, allura, dawn mhux bnedmin ukoll?

X'inhu jiġri? F'daqqa wahda, flok il-mużika tas-CD, smajt sinfonija irrabjata ta' hornijiet u xi kelma mhux flokha ma naqsitx. Ħasduni għax lanqas kont indunajt li t-traffic lights rerġgħu qalbu fuq l-aħdar.



TISLIBA

Nru.93

Minn Albert Howard Madiona

Mimdudin:

1. Sewwed qalb (6)
5. Dehra; Tendenza (6)
10. *Ria Money Transfer* (1.1.1.)
12. 800 Gramm (5)
14. L-Art tagħna (5)
15. Umbrelel – Fungi li mal-mess jaħarqu (4)
16. Nofs l-att! (2)
17. Xiri ta' biljett mhux aktar minn ħames numri (5)
19. Mikdudin (5)
22. A la nibet pjuttost hu l-isem ta' għaqda ta' Misilmin ġellieda! (8)
24. Bastjun (3)
25. Astiena mhux sal-aħħar?! (6)
28. Kien imbassar; Ntmess (5)
31. Tjubija; Sincerità (5)
33. Mxieriek fi fratellanza (7)
35. Hekk ikun (5)
37. Bin missieri (2)
38. Isem ta' xmara taljana (6)
39. Pajp (5)

Weqfin:

2. Żebagħ bl-inkjostru (5)
3. Ħa bi qbiela (4)
4. Akkordju; Qbil bejn nazzjonijiet (7)
6. Barmil (5)
7. Munzell (6)
8. Sargu xih jinqabad b'... jinten! (6)
9. Dawn jintlibsu minn min isajjar (6)
11. *Irish Republican Army* (1.1.1.)
13. Xitla b'weraq bil-ponta jnigges b'forma ta' mrewħa (7)
18. Self bi ħlas; Qbiela (4)
20. Titlu tat-tluġ tal-Madonna fis-Sema (7)
21. Frott iswed li jtabba' ħafna (3)
23. Bandiera zghira miżmuma fl-idejn f'purċissjoni (9)
26. Isem tal-imperatur li ordna biex tinħaraq Ruma (6)
27. Gerrex; Ħarrab (6)
29. Mluħa (6)
30. Reżidenzjali (6)
32. Driegħ bl-Ingliš (3)
34. Kien konvint (5)
36. Ftehemna (3)

Premju: It-tislibiet tajbin li nircievu bil-posta, sal-ewwel xahar minn meta johroġ il-fuljett, jittellghu bil-polza biex jingħata premju ta' €10.

Il-Premju għat-tisliba numru 92 intrebaħ mis-Sin. J. Aquilina - Birkirkara **Prositi!**

Soluzzjoni tat-tisliba tal-ħarġa numru 92

Mimdudin: 1 skurat, 5 zbalja, 10 mea, 12 użura, 14 armel, 15 uman, 16 pm, 17 arblu, 19 inter, 22 luterani, 24 iva, 25 bramel, 28 żatat, 31 ittri, 33 ballata, 35 randa, 37 us, 38 berred u 39 minur.

Weqfin: 2 kanta, 3 rima, 4 trammil, 6 bruda, 7 aċidu, 8 kanuni, 9 mulett, 11 erp, 13 abbinat, 18 bram, 20 tiratur, 21 eva, 23 riżultati, 26 lanġas, 27 żebbuġ, 29 trawma, 30 miżieb, 32 inn, 34 anġlu u 36 dud.



BONNICI'S PRESS Est. 1924
Digital & Offset Printing
36, St. Paul Street, Valletta
Tel: 2122 4607 - 2122 8138
Mob: 99870603
E-mail: emibonnic@gmail.com

Emi Bingo Sheets

Tel: 2122 8138 Mob: 9987 0603





L-Anzjani fil-Bibbja

Kitba ta' Anthony Mule' Stagno
President tal-Kunsill Nazzjonali tal-Anzjani

Noè, dak tal-famuża arka, nistgħu nġid li diġà kien anzjan meta bena din l-arka. Meta daħal fiha, kellu 600 sena u miet ta' 950 sena. Mela, kien ġa wasal għal kważi żewġ terzi ta' hajtu meta beda d-dilluvju. Barra minn hekk, insibu li miegħu ġol-arka, minbarra mill-annimali, daħhal ukoll lil martu, lit-tliet uliedu, Sem, Ħam u Ġafet u lin-nisa tagħhom u, wara li għaddiet xi sena mill-bidu tad-dilluvju u Noè ħareġ mill-arka, Noè ma kellux tfal iżjed.

Lil Noè nistgħu narawh bħala bniedem ta' fidi kbira. Ma ddubita xejn meta Alla qallu biex jibni l-arka u obda mingħajr tlaqliq. Irrid nimmagina kemm għaddewh biż-żuffjett in-nies ta' dak iż-żmien, jaraw dan ix-xiħ jibni vapur 'il bogħod mill-baħar. Probabbli hasbuh mignun jew, jekk dak iż-żmien kienet diġà teżisti, hasbuh xiħ żmagat. Imma hu, minkejja dan kollu, baqa' jirsisti biex jobdi lil Alla li kellu fiduċja għamja fiH. U ma rridux ninsew lill-familja tiegħu li, għad li l-Bibbja ma ssemmi xejn minn dan, irridu naħsbu li appoġġjawh f'kulma għamel.


Għall-kuntrarju ta' dak li jaħsbu hafna nies, hu ma daħħalx miegħu ġol-arka biss koppja minn kull annimal li kien jeżisti imma minn ċerti annimali daħħal seba' pari. Insibu fil-Ġenesi kapitlu 7 versi 2 u 3 li Alla qal lil Noè, "Mill-bhejjem kollha safjin, daħħal miegħek seba' pari, kull par ir-raġel u l-mara tiegħu. U, mill-bhejjem li mhumieħ safjin, par wieħed, ir-raġel u l-mara. U, mit-tjur tal-ajru wkoll, daħħal seba' pari, kull par ir-raġel u l-mara, biex jibqa' nisel fuq l-art kollha". Dwar liema huma l-bhejjem safjin u liema mhumieħ insibu spjega fil-ktieb tal-Levitiku kapitlu 11 versi minn 1 sa 47. Fi ftit kliem, daww safjin huma daww bid-dwiefer maqsuma u jixtaru, bħall-baqar, in-nagħaġ u l-mogħoż, kif ukoll it-tjur u l-ħut. Daww mhux safjin huma daww li jtkaxkru mal-art u daww li jew m'għandhomx id-dwiefer maqsuma jew ma jixtaru bħall-wiża', is-sriep u l-ħnieżer.

Kważi kulhadd jaf, ftit jew wisq, dwar l-istorja tal-arka imma, forsi, mhux kulhadd jaf li, fuq Noè, hemm aktar stejjer fil-Bibbja u li, tnejn minn dawn, żgur li ġraw meta kien anzjan għax ġraw wara li ħareġ mill-arka.

Storja helwa li nsibu dwar Noè u d-dilluvju hija dik tal-qawsalla. Skont il-Bibbja, din inholqot minn Alla wara d-dilluvju u kienet sinjal tal-patt li Alla għamel ma' Noè, ma' niesu u mal-ħlejjaq kollha li qatt iżjed ma jgħarraġ id-dinja kollha. Urieh qaws kollu kuluri fis-sema u qallu li dan jibda jidher kull meta tagħmel ix-xita biex kulhadd jiftakar f'dan il-patt. Minn hemm ġej l-isem ta' dak l-ark, jew qaws, sabiħ u kulurit li naraw ta' spiss fis-sema meta tagħmel ix-xita; qawsalla, jiġifieri, il-qaws ta' Alla.

Storja oħra tgħid li, wara li ħarġu mill-arka u bdew jgħixu l-ħajja normali, Noè beda jagħżaq l-art u jħawwel fiha. Fost l-affarijiet li ħawwel, kien hemm id-dielja u, meta ra l-gheneb, għoġbu u, barra milli kielu, beda jagħsru wkoll. Dan iffermenta u sar inbid u Noè xorob minnu u sabu tajjeb u baqa' jixrob sakemm siker. Mitluf fis-sakra, naża' ħwejġu minn fuqu u ntehet fl-art għeri, mitluf fin-nagħsa tas-sakra. Hekk sabu ibnu Ħam u beda jiddiehaq bih u mhux biss, talli mar jgħajjat lil ħutu biex ikunu jistgħu jidhqu b'missierhom huma wkoll. Imma dawn mhux talli ma' daħqux bih, talli għattewh u canfru lil ħuhom talli kien iddiehaq b'missierhom. Meta Noè għaddietlu s-sakra, sar jaf x'kien ġara. Hu sehet lil Ħam u bierek lil Sem u Ġafet.

Minn din l-istorja, minbarra li naraw li, skont il-Bibbja, kien Noè li vvinta l-inbid, anki jekk b'kumbinazzjoni, naraw ukoll kemm kien miżmum fil-ġholi r-rispett lejn l-anzjani u, speċjalment, lejn il-ġenituri.



8 ta' Marzu Jum il-Mara

Il-Kunsill Nazzjonali tal-Anzjani jawgura lin-Nisa kollha
fil-Jum iddedikat għalihom ta' JUM IL-MARA



Premju Anzjanità Attiva 2018

Is-Segretarju Parlamentari għal Persuni b'Diżabilità u Anzjanità Attiva, Anthony Agius Decelis, taħt il-patronċinju tal-President ta' Malta, Marie-Louise Coleiro Preca, ppreżentaw il-Premju Anzjanità Attiva 2018.



Dan il-premju jirrikonnoxxi lill-anzjani li huma attivi f'bosta oqsma fil-komunità u anka dawkl jahdmu bi shiħ sabiex ikollna aktar anzjanità attiva fis-soċjetà Maltija. Apparti hekk, dan il-Premju prestigġjuż qiegħed jingħata f'kuntest ta' Politika Strateġika Nazzjonali għall-Anzjanità Attiva 2014 – 2020, li tistrieħ fuq tliet temi ewlenin: parteċipazzjoni attiva fis-suq tax-xogħol, parteċipazzjoni fis-soċjetà, u għixien indipendenti.

L-Eċċellenza Tagħha saħqet li għandna nimbuttaw iktar l-valur importanti li aħna nagħtu lill-anzjani, biex kull persuna tagħti l-istess valur importanti lill-anzjani

fis-soċjetà tagħna. Hija komplet ittenni li għandna bżonn li l-anzjani jibqgħu jwasslu l-valuri ta' solidarjetà u ġenerożità, li dejjem kienu l-pilastr tal-Ġens Malti.

L-Onor. Agius Decelis stqarr din hija opportunità biex nuru l-apprezzament lill-Anzjani li huma impenjati fl-oqsma varji relatati mal-Politika Strateġika għall-Anzjanità Attiva 2014 – 2020 u li jhallu impatt pożittiv b'dan l-impenn. Huwa hegġeġ li l-anzjani jibqgħu jagħmlu l-affarijiet li jtuhom sodisfazzjon, jibqgħu jagħmlu eżercizzju fiżiku, jibqgħu jitbissmu u jbissmu lil haddiehor, jibqgħu jaqsmu l-għarfien u l-memorji tagħhom ma' haddiehor, u jibqgħu jaqsmu l-ideat tagħhom ma' persuni minn generazzjonijiet ohrajn.

Fil-messaġġ tiegħu, il-Professur Carmelo Borg, li mexxa l-bord tal-ghazla, għaraf li hemm konnessjoni bejn iċ-ċittadinanza attiva u l-anzjanità attiva, għaliex bosta rebbieha ta' dawn il-premji kellhom hajja mimlija u attiva.

Ir-rebbieha ta' Premju Anzjanità Attiva 2018 huma:

Premju Koppja Miżżewġa: Luciano u Maryanne Vassallo

Premju Anzjanità Akkademika: Is-Sur Massimiliano Farrugia

Premju Anzjanità Sportiva: Is-Sur Amand P Veranneman

Premju Mudell Ideali: Is-Sinjura Speranza Xuereb

Premju Anzjanità Kulturali: Is-Sinjura Francoise Tempa

Premju Proġetti Anzjanità Attiva: Is-Sinjura Mary Gauci

Premju Life-Time Achievement: Fr Hilary Tagliaferro

Premju Anzjanità Attiva: Is-Sur Philip Chircop

L-Onor. Agius Decelis irringrazzja b'mod speċjali lil bord tal-ghazla li hu mmexxi mill-Professur Carmel Borg, u kompost minn: Alex Gobey, Ronald Zaffarese, u Narcy Kalamatta; u lit-tim tas-Segretarjat Parlamentari, lid-Direttur tad-Dipartiment tal-Anzjanità Attiva u Kura fil-Komunità, is-Sur Patrick Vella, u Kap Eżekuttiv ta' San Vincenz De Paul, Dr Josianne Cutajar, li flimkien jahdmu kontinwament sabiex l-anzjani jkunu jistgħu jibqgħu jirċievu servizzi fil-komunità u anka residenzjali li jtejb u l-inklusjoni soċjali u l-kwalità tal-hajja tagħhom.

